

ክርስቲና

በሚሊዮን በለጠ

አርታኢ
መጋቢ ስሜ ታደሰ

ሸፋን
መጋቢ ይደነቃቸው ለገሠ



ፊዕይ አሳታሚ
አዲስ አበባ 2000 ዓ.ም.

ክርስቲና

ይህንን መጽሐፍ ያለ ስላታሟው ፈቃድ ማባዛት ወይም እንደገና ማሳተም በሕግ የተከሰከሰ ነው።

የመጽሐፍ ቅዱስ ጥቅስ የተወሰደው የኢትዮጵያ መጽሐፍ ቅዱስ ማኅበር በ1980 ዓ.ም. ካሳተመው ቀላል የአማርኛ ትርጉም (ቀላት) እና በ1957 ዓ.ም. በቀዳማዊ ኃይለ ሥላሴ ትእዛዝ ከታተመው (ኃሥት) ነው። በአንዳንድ ቦታ ኢንተርናሽናል ባይብል ሶሳይቲ ካሳተመው ከአዲሱ መደበኛ ትርጉም (አመት) ተወስዷል።

ራዕይ አሳታሚ
የፖ. ሳ. ቁ 2332
አዲስ አበባ

RP 23

ማውጫ

ምስጋና	4
መቅደም	5
መግቢያ	7

ክፍል 1

1. በልጅነቱ	9
2. የግብረ ገብ ትምህርት	13
3. የቱን ልክተል?	17
4. መጽሐፍ ቅዱስና የእግዚአብሔር ሕልውና	21
5. ልክድ ነበር	25
6. ክርስቲያን እንዴት እንደሚኮን	30
7. ምስክርነቶች	34
8. እግዚአብሔርን ማወቅ	44

ክፍል 2

9. ክርስትናን መኖር	50
10. ልታውቃቸው የሚገቡ 4 ነገሮች	58
11. የቤተ ክርስቲያን ብዛት (?)	63
12. መጽሐፍ ቅዱስ	77

በሕይወት ዘመኔ ብዙ ደብዳቤዎች ሪፖርቶችና አጫጭር መጣጥፎች ብጽፍም መጽሐፍ ሰጽፍ ይህ የመጀመሪያዬ ነው። ይህም ቢሆን ብቻዬን አልጻፍኩትም። አንባቢው በሂደት እንደሚረዳው ብዙ ሰዎች ረድተውኛል ሃሳብ ሰጥተውኛል። ሁሉንም አመሰግናለሁ።

ክርስትናን እንደ ሃይማኖት ማየት በሰዎች ዘንድ ያለ ነገር ነው። ትክክለኛው ዕይታ ግን ክርስትና ሕይወትና ወደ ዘላለም ሕይወት የሚወስድ መንገድ መሆኑን መገንዘብ ነው።

ጌታ ኢየሱስ ክርስቶስ “መንገድና እውነት ሕይወትም እኔ ነኝ፤ በእኔ በኩል ካልሆነ በቀር ማንም ወደ አብ የሚመጣ የለም” አለ (ዮሐ. 14፥6)። ሐዋርያው ጳውሎስም “. . . ለእኔ ሕይወት ማለት በክርስቶስ መኖር ነው፤ ሞትም ማለት ጥቅም የሚገኝበት ነው” ፊል 1፥21 በማለት በክርስቶስ ያለውን አላችታ ገልጸዋል።

ይህንንም ሐቅ ውድ ወንድሜ ሚሊዮን “ክርስትና” በሚል ርዕስ ባቀረበው በዚህ መጽሐፍ በሚገባ አስረድቶናል። “ማን ይናገር፤ የነበረ፤ ማን ያርዳ፤ የቀበረ” እንደሚለው የእስተዋይ አበው ብሂል፤ ወንድሜ ሚሊዮን በሕይወቱ ውስጥ ከመጣውና ካየው ለውጥ ለአያሌ ዓመታት ከተለማመደው ክርስቲያናዊ ሕይወት ከተረዳው ዕውነት ምስጢርነቱ ተዓማኒነት አለው። ሐዋርያው ዮሐንስም በመጀመሪያው መልእክቱ ላይ ምዕራፍ 1 ቁጥር 1 እና 2 ላይ እንዲህ ይላል።

“ከመጀመሪያው ስለ ክብረው ስለ ሕይወት ቃል እንጽፍላችኋለን፤ ይህ የሕይወት ቃል የሰማነውና በዐይኖቻችን ያየነው፤ የተመለከተነውና በእጆቻችን የጻለነው ነው። ይህ ሕይወት ተገልጦአል፤ እኛም አይተነዋል፤ እንመሰክራለንም። በእብ ዘንድ የክብረውንና ለእኛም የተገለጠውን የዘላለም ሕይወት እንግራችኋለን።”

ወንድማችንን የሚያውቀው ሰው ሁሉ ስለሚመስክርለት ሕይወት ያወጋል። ይህንን ወገኖቼ ሊያገኙት፤ ሊደርሱበት ይገባል ከሚል፤ ከቶም ሊያልፋቸውና ሊያጠት አይገባም ከሚል ጽኑ ቅንዓት አቅርቧል። ሁሉም የዚህ በክርስቶስ የሚገኝ አዲስ ሕይወት በረከት ተጽዳሽ እንዲሆኑ በጽኑ ተመኝቷል። ለዚህ ታላቅና ቅዱስ ሐዋርያዊ ቅናት ምላሽ ወገኖች የሚሰጡት መልስ “ክርስትና”ን፤ ከእግዚአብሔር ቃል ከመጽሐፍ ቅዱስ ጋር አገናዝቦ እውነቱን ለመረዳት በጥምና ማንበብ ነው።

ከወንድሜ ሚሊዮን ጋር ከ1949 ዓ.ም. ጀምሮ ማለትም ላለፉት አምሳ አንድ ዓመታት እንተዋወቃለን። ከመተዋወቅም አልፎ በነዚህ ዓመታት ሁሉ የልብ ጓደኞች ነን። ከእርሱም ብዙ ተምራክለሁ። በእነዚህ ዓመታት ሁሉ በወንድሜ ያየሁትን፤ የነበረውን ዛሬም ያለውን ትልቁን የልብ ሽክም በሐዋርያው ጳውሎስ

አነጋገር ብገልጸው ይሻለኛል። “በክርስቶስ እውነትን እናገራለሁ፤ አልዋሽምም፤ በመንፈስ ቅዱስ የሚመራው ሕሊናዬም እንደማልዋሽ ይመስክርልኛል። ትልቁ ሐዘንና የማያቋርጥ ጭንቀት በልቤ አለ፤ በሥጋ ዘመዶቼ ስለሆኑት ወገኖቼ ስል እኔ ከክርስቶስ ተለይቼ የእግዚአብሔር ርግማን ቢደርስብኝ በወደድሁ ነበር” (ሮሜ 9+1-3)። ይህ የልቡ ሰቀቀን እንደነበረ እንደሆነም አውቃለሁ። በሕይወቴም ለብዙዎች አርአያነት ባለው መንገድ በሔደበት ቦታ ይህንኑ ግብ ዳር ለማድረስ ሰርቷል።

በዚህ ታሪካዊ ጊዜ በሚሌኒየሙ መባቻ ላይ “ክርስትና” ለንባብ በመብቃቱ እግዚአብሔር ይመስገን። ይህ ድርሰት፣ ፍልስፍና ወይም ንድፈ ሀሳብ አይደለም። ነገረ ሥነ ልቦናም አይደለም። የሕይወት ጉዳይ ነው። የሕይወት እግዚአብሔርን የሕይወት ጥሪ ማስተላለፍና የመስማት ጉዳይ ነው። ክቡራንና ውድ አንባቢያን! ይህንን መጽሐፍ በቅን ልቡና የሚያነብ በክርስቶስ የሚገኘውን ጣፋጭ ሕይወት በመገንዘብ እውነተኛ የሕይወት ለውጥ በክርስቶስ በግልጽ ያያል። ለዚህም ዋቢው የእግዚአብሔር ቃልና የመንፈስ ቅዱስ መሪነት ነው። የእውነት መንፈስ ቅዱስ ወደ እውነት ሁሉ ይመራል። የጌታ ጸጋ ለአንባቢው ይትረፍረፍ!

ማሞ ገ/መስቀል

ይድረስ ሰ

ፊደል ቁጥሬ በጽሁፍ መልእክት ማስተላለፍ የጀመርኩት በሩቅ አገር ላለ ባልንጀራዬ ደብዳቤ በመጻፍ ነበር። ይድረስ ለግርማ ተክለማርያም ብዬ እንድጀምር ያሳዩኝ የጌታ ነበሩ። የምድር ስፋቱን፣ የሰማይ ርቀቱን፣ የፀሐይ ሙቀቱን ያህል . . . ብዬ እንድጀምር እርሳቸው አሳዩኝ።

ግርማ የፓርላማ አባል ሆነው ከተሾሙ አባቱ ጋር ወደ አዲስ አበባ መጥቷል። የተለየኝ ፊደል አብረን መቀላጠር እንደጀመርን ነበር። እርሱ አዲስ አበባ እኔ እዚያው ደደር አጠገብ ነኝ። ዳዊት መድገም ጀምራለሁ። የተጻፈላቸውን ደብዳቤ እንዳነባላቸው ሰዎች ወደኔ መምጣት ጀምረዋል። እኔና ግርማ ተለያይተናል። እንደ ዱሮው አብረን ከበት መጠበቅ፣ የጌታ እግር ሥር ሆነን መማሩን አቁመናል። ያለሁት እዚያው ሚኛ ደደር አጠገብ ቢሆንም እርሱ አዲስ አበባ ስለሆነ በአኗኗርም በእስተሳሰብም ተለያይተናል። ሁኔታዬን ያለሁበትን ልገልጽለት ይድረስ . . . ብዬ ጀመርሁ።

ይህን ደብዳቤ የጻፍኩት እኔን ለየት አድርገው እንደ ዘመናዊ የሃይማኖት ሰው አድርገው ለሚመለከቱኝ ዘመዶቼ የሩቅና የቅርብ ጊዜ ጓደኞቼ አቋሜ ከሃይማኖተኛ ነት የሚያልፍ፣ የአኗኗር ሕይወት ጉዳይ መሆኑን ላስገነዝብ ነው።

ጌታ ኢየሱስ ክርስቶስ በዚህች ዓለም የኖረው ሠላሳ ሦስት ዓመት ነው። በመጨረሻው የሦስት ዓመት አገልግሎት ዘመኑ ከተከተሉት ጥቂት ሰዎች አንዱ ዮሐንስ ነበር። ከአዲስ ኪዳን መጻሕፍት አንዱን የጻፈው እርሱ ነው። በወንጌሉ መጨረሻም ወንጌሉን የጻፈበትን ምክንያት ሲገልጽም እንዲህ ብሏል።

“ኢየሱስም በዚህ መጽሐፍ ያልተጻፈ ብዙ ተአምር በደቀ መዛሙርቱ ፊት አድርጓል። ነገር ግን ኢየሱስ መሲሕ የእግዚአብሔር ልጅ መሆኑን እንድታምኑና አምናችሁም በእርሱ ስም የዘላለም ሕይወት እንድታገኙ ይህ ተጽፎአል” (ዮሐ 20፥30-31)።

የእኔም ዓላማ ተመሳሳይ ነው። ዘመዶቼም ሆናችሁ ወዳጆቼ በአክብሮትም ሆነ በአድናቆት (ምናልባት እንደ ሞኝ) የምትመለከቱኝና እንደ እኔ የሆናችሁ፤ እንደ እኔ የምታምኑ የማታምኑም አላችሁ። እኔ ያገኘሁትን የዘላለም ሕይወት በዚህ ዓለምና በሚቀጥለውም እንዳታጡት አልልጋለሁ። ራሱ ኢየሱስ ክርስቶስ፤

“እኔ የመጣሁት ሕይወት እንዲያገኙና የተትረፈረፈ ሕይወት እንዲኖራቸው ነው” (ዮሐ 10፥10) ማለቱን ልብ በሉ።

በየቤተ መጻሕፍትና በየመጻሕፍት መደብር በብዙ ሰዎች የተጻፉ መጻሕፍት ቢኖሩም የእኔ ዘመዶቼና ወዳጆቼ ሁሉ የዘላለም ሕይወትን እንድታገኙና ስለዚህም ጉዳይ ቆም ብላችሁ እንድታስቡ ላላስባችሁ ይህን ጽፌአለሁ።

ሚሊዮን በለጠ

1. በልጅነት

የመምሬ ወልደ ሰንበት የልጅ ልጅ ነኝ። እናቴና አባቴ መሃይማን ቢሆኑም ከእናቴ ጋር ወደ ዳሩ ማርያም ቤተክርስቲያን እሄድ ነበር። እናትና አባቴ ይህን እመን ያን አትመን ይህን ተከተል ያን አትከተል ብለው ባያስተምሩኝም በአኗኗራቸው እንድከተለው የሚገባኝን መንገድ አስጀመሩኝ። ስለ አጀማመሬ እግዚአብሔርን አመሰግናለሁ። በአጀማመሬ አከራለሁ። ፈሪሃ እግዚአብሔርን የተማርኩት ከወላጆቼ ነው። ከእናቴ አባት ከመምሬ ወልደሰንበት የተላለፈልኝ በግዕዝና በአማርኛ የተጻፈ የዮሐንስ ወንጌል ነበር። ወንጌሉን ሳነብ ባይገባኝም የመጀመሪያው የንባብ መማሪያ መጽሐፌ ግን እሱው ነበር። ያን መጽሐፍ በክብር ነበር የያዝኩት።

የኔታ አልፎ አልፎ ዛፍ ሥር፤ አንዳንዴም ቤታቸው ጣራ ሥር ቁጭ ብለው የሚያነቡትና፤ በማያነቡበት ጊዜ ሳጥን ውስጥ ሽፍንፍን አድርገው የሚያስቀምጡት መጽሐፍ ነበራቸው። አልፎ አልፎ ከዚያ መጽሐፍ ያነቡልን ነበር። ስለ ፍጥረትና ስለ ዳዊት የነገሩን ትዝ ይለኛል። ያ መጽሐፍ በግሌ ኖሮኝ ማንበብ የምችልበትን ጊዜ እናፍቅ ነበር። በትምህርት ይበልጠኝ የነበረ ጓደኛዬ “ብዙ ነገር የሚገኝበት መጽሐፍ” እንደሆነ ይነግረኝ ነበር። መጽሐፍ ቅዱስ ሥልጣን ያለው መሆኑ በእእምሮዬ የተፀነሰው ያኔ ነበር።

ከቂስ ትምህርት ቤት ወጥቼ ለሁለት ዓመት ከብቶች ከጠበቅሁ በኋላ ደደር መንግሥት ትምህርት ቤት ገብቼ መደበኛ ትምህርት ጀመርኩ። ከትምህርቶቼ ከፍል አንዱ ግብረ ገብ ነበር። በዚህ ትምህርት መልካም ማድረግ ማሸለሙን፤ ከፋ ማድረግ በምድርም በሰማይም እንደሚያስቀጣ፤ ስለ አሥርቱ ትዕዛዛትና ስለ ስድስቱ

ቃላት ወንጌል በሚገባ ተማርን። በተለይ በማቴዎስ ምዕራፍ 25 የሚገኘው በዓለም መጨረሻ ስለሚሆነው ፍርድ የተጻፈች ትንሽ መጽሐፍ ተሰጥታን ስለ ነበር ደጋግሜ አጥንቼአት ነበር። አንድ ቀን እግዚአብሔር ፊት እንደምቀርብ፣ ያን ለት በእድሜዬ ሙሉ የሠራሁት ሁሉ በሚዛን ላይ ባንድ በኩል ደጉ ሥራዬ፣ በሌላው ክፉ ሥራዬ በሚዛን እንደሚቀመጥ አነበብሁ። የቱ ያመዝን ይሆን በማለት እጨነቅም አስብም ነበር።

ከዚያን ዘመን ገጠመኞቹ የማልረሳው አንዱ በ17 ዓመት እድሜዬ በጠና ራሴን አሞኝ ከሁለት ሳምንት በላይ ትምህርት ማቋረጤን ነበር። የመጀመሪያውን ሕክምና ያደረገችልኝ እናቴ ናት። ካደረገችልኝ ሕክምና አንዱ ለጋ ቅቤ በእንስት ቅጠል አድርጋ ራሴን በሻሽ ማሠር ነበር። መታሠሩ ግውግው የሚለውን ራሴን ሽብ ስላደረገው ራስ ምታቱን ያሻለው ይመስለኝ ነበር። ያልተደረገልኝ ነገር አልነበረም። የምንኖረው ገጠር ስለነበር አባቴ ወደ ከተማ ወጥቶ ከጤና ጣቢያ ነጫጭ እንዝብሉችን ይዞ መጥቶ ሁለት ሁለቱን በቀን አራት ጊዜ መዋጥ እንዳለብኝ ነገረኝ። የታመመው ራሴ ሆኖ የሚዋጥ ነገር ለእኔ መስጠቱ ግር አለኝ። የታመመው ራሴ ነው እንጂ ሆዴ አልነበረም። ሌላው የተደረገልኝ የወዳጃ ሥርዓት ነበር። በወዳጃ ጊዜ በመንደር ያሉት አዋቂ ሰዎች (ቆቱዎች ይባላሉ) ከማታ ጀምሮ ዶሮ እስኪጮህ ድረስ ጫት እየቃሙ ሆጃ እየጠጡ ያዘማሉ። አልፎ አልፎ እኔን ከመካከላቸው በማስቀመጥ ከወገቤ በላይ ራቂቴን አድርገው በጉንጫቸው ውሃ ይዘው እንትፍ እንትፍ እያሉብኝ በእኔ ውስጥ ያለው በሽታ ለቆኝ እንዲሄድ ለማድረግ ይጥሩ ነበር።

በዚያን ጊዜ ልሞት ነው ወይ? ብሞት የት ነው የምሄደው? ለፍርድ ስቀርብ የሚያመዝነው መልካም ሥራዬ ነው? ወይስ ክፉ ሥራዬ? ብዬ እጨነቅ ነበር። ቃል ኪዳንም ገብቼ ነበር። ልዳን እንጂ ክፉ ላላደርግ መልካሙን ብቻ ላደርግ ቃል ገብቼ ነበር። እግዚአብሔር ይመስገን! ዳንሁ። መልካም ሰው የመሆኑ ጉዳይ ግን፤

በተግባር የማዋሉ ነገር ተረሳ። ለካስ! ሰው በራሱ ኃይል ኃጢአት አለማድረግም ሆነ መልካም መሆን አይችልም።

ይህን ገጠመኔን የጠቀስሁበት ዋናው ምክንያት ሁለት ነው። አንደኛው፣ በሕይወቴ እንደተረዳሁት፣ ሰው በራሱ ኃይል ራሱን መልካም ሊያደርግ እንደማይችል ለመግለጽ ነው። ሐዋርያው ጳውሎስ እንዲህ ብሎአል። “እኔ የማደርገውን አላውቅም ምክንያቱም የምወደውን ነገር ማድረግ ትቼ፣ የምጠላውን አደርጋለሁ . . . ማድረግ የምፈልገውን መልካም ነገር አላደርግም ዳሩ ግን የማልፈልገውን ክፉ ነገር አደርጋለሁ” (ሮሜ 7፡15-19)። እውነተኛ ክርስቲያን ኃጢአት ላለመ/ሥራት፣ መልካም ለማድረግ መለኮታዊ ኃይል ያስፈልገዋል። ይህን ኃይል ደግሞ የሚያገኘው ኢየሱስ ክርስቶስን በመከተል እንደሆነ ነው።

ሁለተኛው ምክንያቱ፣ ያኔ ስለሞት የነበረኝን እይታና በኋላ ያለኝን እይታ ልዩነት ለመግለጽ ነው። ይኸውም ከአመታት በኋላ ጌታ ኢየሱስ ክርስቶስን እንደገል አዳኜ አድርጌ ከተቀበልኩ በኋላ የተከሰተ ነው። ከተግባረዕድ ት/ቤት ተመርቄ አመታት ከሠራሁ በኋላ ለስፍተኛ ትምህርት ወደ አሜሪካ ሄድሁ። እዚያ እንዳለሁ ሀይለኛ የሆድ ቁርጠት ይዞኝ ወደ ሐኪም ቤት ተወሰድሁ። ስመረመር የትርፍ አንጀት መሆኑ ታወቀና ወዲያው የቀዶ ጥገና እንዲደረግልኝ ተወሰነ። ከቀዶ ጥገናው በፊት እንዲት ነርስ እርሳስዋን አሹላ አንድ ቅጽ ልትሞላ አልጋዬ አጠገብ ቁጭ አለችና የቅጹን ክፍት ቦታዎች መሙላት ጀመረች። “ሙሉ ስምህ ማነው? መቼ ተወለድህ? የት ተወለድህ? . . . የመኖሪያ አድራሻህ?” እያለች ጠየቀችኝ። ለሁሉም መልስ ሰጠሁ። በመጨረሻ “የቅርብ ዘመድ ስም?” አለችኝ። የት የሚገኝ? አልኳት። “በዚህ በሰጠኸኝ አድራሻ” አለችኝ። እንኳን በዚህ አድራሻ በመላው አሜሪካ ዘመድ የለኝም። ለመሆኑ ይህ ለምን አስፈለገ? ስላት “እንደምትመለከተው ነገሩ ቀላል ቢሆንም ኦፕራስዮን ልትሆን ነው። ማን ያውቃል?” ስትል ትሞት ይሆናል

ማለትሽ ነው እንዴ' አልኳት። እርስዎም “አፕራስዮን ቀላል ቢሆንም . . .” አለች። የጓደኞቼን ስም ለጠሁዋትና ሄደች። ከሄደች በኋላ ነገሩ አሳስበኝ። እሞት ይሆን እንዴ? አልሁ። ብሞት እናቴ በጣም እንደምታዝን ገመትሁ? ለሀገሬ፣ ለጌታዬ ምንም ሳልሠራ ልሞት ነው? አልኩኝ በ1ኛ ዮሐ 5፥13 የተጻፈውን “በእግዚአብሔር ልጅ ስም የምታምኑ ሁሉ የዘላለም ሕይወት ያላችሁ መሆኑን እንድታውቁ ይህን ሁሉ ጽፌላችኋለሁ” የሚለውን ቃል አስታወስሁ። ብሞት የምሄደው ወደ ኢየሱስ መሆኑን ተገነዘብሁ። ቅር የተሰኘሁት ምንም ሳልሠራ በመሞቴ እንጂ ሞትን አልፈራሁም። ወጣት በነበርኩበት ጊዜ በራስ ምታት ምክንያት ከዚህች ዓለም ብለይ የምሄድበትን ቦታ ባለማወቁ የፈራሁት ያ ፍርሃት አልነበረም፤ ሕይወቴን ለጌታ ኢየሱስ የሰጠ ሞትን አይፈራም። ለዚህ እኔም ምስክር ነኝ።

2. የግብረ ገብ ትምህርት

በቀድሞው የትምህርት ሥርዓት የግብረ ገብ ትምህርት ክፍለ ጊዜ ነበር። በዚያ ክፍለ ጊዜ ወጣቱ ፈሪሃ እግዚአብሔርን ይማራል። አስፈላጊ ትምህርት ነበር። እግዚአብሔርን የሚፈራ ሰው፤ ሰው አየኝ አላየኝ እያለ አይሠራም። በሰውርም ይሁን በገሃድ የሚሠራውን እግዚአብሔር እንደሚያየው ስለሚያውቅ ይጠነቀቃል። ሥራው ፍትሐዊ ይሆናል። ሰላማዊ ሰውም ነው።

በሀገራችንም ሆነ በሌላው አገር መንፈሳዊ ትምህርት ከመደበኛ ትምህርት ስለተወገደ በዓለም ቀውስ መጥቷል። ከአርባ አመታት በፊት በአሜሪካን አገር በየትምህርት ቤቱ ጸሎት ይደረግ ነበር። በእግዚአብሔር ህልውና የማያምኑ ሕግ አውጪዎች በትምህርት ቤት አይጸለይ የሚል ሕግ እንዲወጣ በማድረጋቸው በአሜሪካ ግብረተሰብ የተከሰተውን ቀውስ በግልጽ እያየን ነው። ዛሬ “በሕዝብ ትምህርት ቤት አይጸለይ” የሚለውን ደንብ ለመቀልበስ ጥረት እየተደረገ ነው።

በሀገራችን የግብረ ገብ ትምህርት ከሥርዓተ ትምህርቱ ወጥቶአል። ከዚያም አልፎ የሃይማኖት ትምህርት እንዳይሰጥ በሕግ ተከልክሏል። የዚህ ውጤት ይበልጥ የሚታየው በመጪው ትውልድ ነው። ዛሬ ከሚኒዝም ከዓለም የፖለቲካ መድረክ የተገረሰሰ ቢሆንም ፈሪሃ እግዚአብሔር ለሌላቸው መሪዎች ግን የከሃዲነት መዘዙ እንደቀጠለ አለ።

“ጽድቅ ሕዝብን ከፍ ከፍ ታደርጋለች
ኃጢአት ግን ለየትኛውም ሕዝብ ውርደት
ነው” (ምሳሌ 14፥34)።

የግብረ ገብ ትምህርት ወደ ሥርዓተ ትምህርት ተመልሶ የወጣቶች አእምሮ በፈሪሃ እግዚአብሔር በእውነተኛነትና፣ በሰብአዊ ፍቅር በአገልግሎት መንፈስ “በይደረግልኝ ሳይሆን ለሌሎች ምን ላድርግ” በሚል አቋም ሊተካ ይገባዋል። ውጤቱም ለግለ-ሰብ ብቻ ሳይሆን ለአገሪቷም ይሆናል። ሚቹ የአሜሪካ ፕሬዝደንት ኬነዲ አንዳሉት ህገሬ ምን ታደርግልኛለች በማለት ሳይሆን እኔ ለህገሬ ምን ላድርግ የሚል አስተሳሰብ መገንባት አለበት። ስለሆነም የግብረ ገብ ትምህርት ቢመለስ ጥሩ ይመስለኛል።

የመለስተኛ ሁለተኛ ደረጃ ትምህርቱን ያጠናቀቅሁት በሚሰዩን ትምህርት ቤት ቢሆንም ያ! የትምህርት ዘመን በሕይወቴ ምንም ሰው ለውጥ አላስከተለብኝም። ሆኖም ወደ ሁለተኛ ደረጃ የሚያስገባውን ፈተና የማልፍ ስላልመሰለኝ በኃይለ ማርያም ማሞ መታሰቢያ ሆስፒታል የጤና ረዳትነት ትምህርት ለመከታተል ወደ ናዝሬት አመራሁ። ትምህርት ቤቱ የድሬሰርና የመጽሐፍ ቅዱስ ትምህርት ቤት ይባላል። የሚካሄደው በሜኖናይት ሚስዩን ነበር። ጠዋት ጠዋት አስተማሪዎችን መጽሐፍ ቅዱስ ሲያስተምሩን የፈለጉትን በአርእስት በአርእስት ከከፈሉ በኋላ በየርእሱ ሥር ጥያቄዎች ይጽፋሉ። መልሱ ከመጽሐፍ ቅዱስ የት እንደሚገኝም ጥቅስ ይሰጡንና መልሱን ጽፈን እንድንመጣ ያደርጋሉ። ጥያቄዎቹ መሠረታዊ ስለነበሩ መልሱን ከአስተማሪው ሳይሆን ከመጽሐፍ ቅዱስ ለማግኘት እጥር ነበር። በቂስ ትምህርት ቤት ሆኜ የኔታ አልፎ አልፎ ያነበልን የነበረው ታላቅ መጽሐፍ የፈረንጆች መጽሐፍ ሳይሆን የእኛ መጽሐፍ መሆኑን የተገነዘብኩት በዚያን ጊዜ ነበር። ፈረንጆች የሚሉትን በጥንቃቄ በእጄ ባለው የአማርኛ መጽሐፍ ቅዱስ በመመዘን ተከታተልሁ። ቀድሞ ጂኦግራፊ፣ አካባቢ የጤና ረዳትነት ትምህርቱን እንደማጠና መጽሐፍ ቅዱሴን አጠናሁ። ትምህርቱ የሃይማኖት ትምህርት ቢሆንም ለእኔ ሃይማኖቱ እንደተጠበቀ ነው። አክራሪነቴም ቀጥሎአል። በአቋሜ የፀናሁ መሆኔ ይገለጽ የነበረው ዓርብና ረቡዕን

በመጽም ነበር። ከሥጋና ወተት ብቻ ሳይሆን ቁርስ ባለመብላትም ነበር።

በዚህ የድሬሰርና የመጽሐፍ ቅዱስ ትምህርት ቤት የቆየሁት ለስድስት ሳምንት ብቻ ነበር። የመምሬ ወልደ ሰንበት የልጅ ልጅ በመሆኔ የመጽሐፍ ቅዱስ ትምህርቱን በሚገባ ተከታትሎአለሁ። መጽሐፍ ቅዱሴን በየቀኑ ማንበብ ጀመርሁ። የስምንተኛ ክፍል መልቀቂያ ፈተና ስላለፍኩ ተግባረ ዕድ ትምህርት ቤት ገባሁ። በግሌ መጽሐፍ ቅዱሴን ማንበብ ቀጠልሁ። እሑድ እሑድ በጠዋት ልደታ ቤተ ክርስቲያን ከቁርስ በኋላ ደግሞ መጽሐፍ ቅዱስን መሠረት አድርገው ወደሚያስተምሩበት ቦታ (ሚሽን) እሄድ ነበር። በትምህርት ቤት የሃይማኖት-አበው ማንበር ከጀመሩት አንዱ ነበርሁ። ስለሆነም ቅዳሜ ከሰዓት በኋላ ወደ ቅድስት ሥላሴ እሄድ ነበር። በትምህርት ቤት ከትምህርት ክፍል ጊዜ አንዱ ግብረ ገብ ስለነበር አስተማሪዎችን የቅድስት ሥላሴ መንፈሳዊ ኮሌጅ ምሩቅ ነበር። የሚያስተምሩን ከመጽሐፍ ቅዱስ ነበር። በግብረ ገብ ክፍል ብዙ የምጠይቅ ከአስተማሪዬም ጋር የምከራከር ተማሪ ሆንኩ። መጽሐፍ ቅዱሴን የማነብ ሰው በመሆኔ ሚሽን የሚል ስምም ተሰጠኝ።

በእኔ እምነት በጊዜው ጥሩ አርቶዶክስ ነኝ እል ነበር። ሆኖም አንዳንድ ከእኔ የበለጡ ሃይማኖተኞች በመርከብ ተጭኖ የመጣ ሃይማኖት ተከታይ ብለው ጠሩኝ። ባያውቁት እንጂ ክርስትናን በሰፊ ያስተማሩት ፍሬምናጦስና ኤደስየስ የሚባሉት ሁለት ወንድማማች የሜሮጽዮስ የሚባል የጢሮስ መርከበኛ ሠራተኞች የነበሩ ናቸው። ወደ አዱሊስ (የቀድሞ የኢትዮጵያ ወደብ) መጡ። በቤተ መንግስትም ሥራ ተሰጣቸው። የፍሬምናጦስ ሥራ የቤተ መጽሐፍት ገላፊ ከመሆኑም በላይ ልዑላን ልጆችን ማስተማር ነበር። ፍሬምናጦስ ስለ ወንጌል ትምህርት ንቃት ስለነበረው የክርስትናን ትምህርት ለንጉሡ ልጆች ከማስተማሩም ባሻገር ጥቂት በጥቂት የኢየሱስ ክርስቶስን ብርሃን ይገልጥላቸው ነበር። ከተማሪዎቹ አንዱ ኢዛና ነበር። ኢዛናም ሲነግሥ ክርስትናን በሰፊው እንዲያስተምሩ

ሰላደረገ ክርስትና የኢትዮጵያ ሃይማኖት እንዲሆን አሳወጀ። ፍሬምናጦስም የኢትዮጵያ ሕዝብ ወደ ክርስትና መመለሱን ለእስክንድርያው ሊቀ ጳጳስ ለቅዱስ አትናቴዎስ ገልጾ ጳጳስ ወደ ኢትዮጵያ ምድር እንዲላክ ጠየቀ። አቡነ አትናቴዎስም የኢትዮጵያን ሕዝብ አስተምሮ ክርስቲያን እንዲሆን ያስደረገ ፍሬምናጦስ በመሆኑ እሱኑ አባ ሰላማ ከሳቴ ብርሃን የሚል ስም ሰጥቶ ጳጳስ አድርጎ በመሾም ወደ ኢትዮጵያ እንዲመለስ አደረገው። የመጀመሪያው የኢትዮጵያ ጳጳስ በመርከብ ተጭኖ መምጣቱን ባለማወቃቸው እኔንና ሌሎችንም በመርከብ ተጭኖ የመጣ ሃይማኖት ተከታይ ብለው ሰደቡን። ይህን ያሉበት ምክንያት ሚስቶች ያኔ የሚመጡት በመርከብ ስለሆነ ነበር።

3. የቱን ልክተል?

የተግባረ ዕድ ትምህርት ቤት የመጨረሻ ዓመት ተማሪ በነበርኩበት ወቅት ስልጠናዬ በራዲዮ ክፍል ስለነበር በቴሌቮሚዩሽን የጀማ በር ራዲዮ ጣቢያ ተቀጠርኩ። በዚያም ከሥራ ጓደኞቼ ጋር ስለ ሃይማኖት ብዙ እንከራከር ነበር። አንድ ቀን በማታው ፈረቃ ከእኔ ጋር ተረኛ የነበረ አቶ መርሻ የሚባል በሥራም በእድሜም የሚበልጠኝ “አንተ ሚሊዮን ሃይማኖትህ ምንድንነው? ኦርቶዶክስ አይደለህም። ከሌዊ ጋርም ስለማትስማማ ካቶሊክም አይደለህም። ሙስሊምም አለመሆንህ ግልጽ ነው። ፕሮቴስታንት ነህ?” አለኝ።

ኦርቶዶክስ አይደለህም ማለቱ በጣም አስደነገጠኝ። እስከዚያ ቀን ድረስ ሃይማኖትህ ምንድን ነው ተብዬ ብጠየቅ የምመልሰው “ኦርቶዶክስ ነኝ” የሚል ነበር። መርሻ ኦርቶዶክስ አይደለህም አለኝ። ካቶሊክ አይደለህም ማለቱ ልክ ነው። በዚያን ዘመን ኮተለክ ማለት ስለመከማለት ያላነሰ ነበር። እኔም ስመልስለት “ፕሮቴስታንት አይደለሁም” አልኩት። ታዲያ ምንድን ነህ? አለኝ። ማንነቴን እንዲህ ብዬ ገለጽኩለት።

1ኛ. እኔ መጽሐፍ ቅዱስ “ለዎች ሁሉ ኃጢአት ሠርተዋል፤ እግዚአብሔር የሰጣቸውን ክብር አጥተዋል” እንደሚለው (ሮሜ 3+23) ኃጢአተኛ መሆኔን የተገነዘብሁ ሰው ነኝ።

2ኛ. እኔ በኃጢአቴ ምክንያት ከእግዚአብሔር የተለየሁ ወደ ገሃነም እሳት የምጓዝ መሆኔን የተረዳሁ ነኝ “የኃጢአት ዋጋ ሞት ነው” (ሮሜ 6+23) ሞትም ማለት ከእግዚአብሔር አሁንና ለዘላለም መለየት ማለት ነው።

3ኛ. የዘላለም ሕይወት እንድወርስ ጌታ ኢየሱስ ለእኔ መሞቱን ያመንኩና የተቀበልሁ ነኝ። መጽሐፍ

ቅዱስ እንደሚል:- “እግዚአብሔር ዓለምን እጅግ ስለወደደ አንድ ልጁን ሰጠ:: ስለዚህ በልጁ የሚያምን ሁሉ የዘላለም ሕይወት ይኖረዋል እንጂ አይጠፋም” (ዮሐ 3፥16)

4ኛ. የእኔ ሃይማኖት መጽሐፍ ቅዱስን እያነበብሁ ኢየሱስ ክርስቶስን መከተል ነው አልኩት (እነዚህን ነጥቦች ክርስቲያን እንዴት እንደሚከን በሚለው ምዕራፍ በሰፊው እናየዋለን::)

ጋሼ መርሻ “ጥሩ ነው” ብሎኝ ወደ ሥራችን ተመለስን:: ከምሽቱ ሦስት ሰዓት ላይ የሚለውጠን ተረኛ ቡድን መጣና ወደ ቤታችን ሄድን:: በማግሥቱ ጠዋት ጋሼ መርሻ የጠየቀኝንና የሰጠሁትንም መልስ አብሰለሰል ጀመር:: ራሴንም ጠየቅሁ:: ተማሪ እንደ መሆኔ የምመራው በአስተማሪዎቼ ስለሆነ የምከተለውና የምሰማው አስተማሪ የቱ ነው? አልኩ:: ሦስት አስተማሪዎች ፊቴ ገጭ አሉ:: አንዱ አስተማሪዬ መምራ በቀለና ልደታ ቤተ ክርስቲያን ከቅዱስ በኋላ ሁል ጊዜ ስለ ድንግል ማርያም የሚተርኩልን ቄስ ገበዝ ናቸው:: መምራ በቀለ የወላጆቹ በተለይ የእናቴ የነፍስ አባት የእኔም ነፍስ አባት እንደሆኑ ተነግሮኛል:: እርሳቸው እናቴን “አንቺ አፀደ ይህን ልጅ ወደ ሚሰዩን ትምህርት ቤት መላክሽ ልክ አይደለም” ይሏት ነበር:: መምራ በቀለና የልደታው ቄስ ገበዝ የሚያስተምሩትን እንደ አንድ አስተማሪ አየሁ::

የሚገርመው ነገር ከሦስት ሳምንት በፊት ልደታ ሄጄ ሁለተኛ አልመለስም ያሰኝ ድርጊት ተፈጥሮ ነበር:: ይኸውም አሁኑ ዕለት እንደ ልማዴ አስቀደስሁ:: ቅዱሴው እንዳለቀ አንድ ባሕታዊ ከግራ በኩል ወጣ ብለው ድምፃቸውን ከፍ በማድረግ:-

“ንስሐ ግቡ:: እናንተ ሳምንቱን ሙሉ ስትዘርፉ የሰነበታችሁ ዛሬ አንድና ሁለት ብር መንዝራችሁ ቤተ ክርስቲያን ደጃፍ ለተከለከሉ ለመስጠት የመጣችሁ ንስሐ ግቡ::

“እናንተ ስትዋሹ ስትቀጥጥሩ የሰነበታችሁ:- ንስሐ ግቡ እናንተ አመንዝርች ተከናንጣችሁ የመጣችሁ ንስሐ ግቡ እናንተ የእፋኝት ልጆች . . .” እያሉ መስበክ ጀመሩ:: ስብከታቸው ኃይለኛ ነበር:: ያስደነግጥም ነበር:: ሕዝቡ ግር ብሎ ከቦ ይሰማቸው ጀመር:: እኔም እንዲሁ:: በየእሑዱ የሚያስተምሩን ቄስ ገበዝ ብቅ አሉ:: ሕዝቡ ተሰብስቦ ባሕታዊውን ሲያዳምጥ አዩ:: ተቈጡ:: ረጅሙን መቋሚያቸውን ተከሻቸው ላይ አድርገው በመቋሚያቸው ለመምታት እየቃጣቸው “ማን ፈቀደልህ? ከዚህ ሂድ” እያሉ ሕዝቡንም “አትስሙት! የሚሰማህን ሁሉ ገዝቻለሁ” አሉ:: ሕዝቡም ተበተነ እኔም ወደዚያ ላልመለስ ወስኜ ከዚያች ግቢ ወጣሁ:: ያን ጠዋት “የምከተለው አስተማሪ ማን ነው?” ስል በፊቴ የተደነቀሩት መምራ በቀለና እርሳቸው ነበሩ::

ሌላው የተግባረዕድ ተማሪ ሳለሁ እከታተል የነበረው በየእሁድ ረፈድ ሲል መርሐ ዕውራን ትምህርት ቤት ግቢ ባለች ትንሽ አዳራሽ ይሰጥ የነበረው የመጽሐፍ ቅዱስ ትምህርት ነበር ትምህርት ቤቱ ይተዳደር የነበረው በሚኖናይት ሚስዩን ነበር:: በዚያ ቦታ እነ በየነ ጭጭ አይበሉ (አሁን ዶ/ር) መጽሐፍ ቅዱስን ከሕይወቴ ጋር እያመላከቱ በሚገባኝ ቋንቋ በንግግርም ይሁን በዝማሪ የሚሉት ይገባኝ ነበር:: የሚሰዩን ትምህርት ተከትላችኋል ሌሎችም እንዲከተሉ አድርጋችኋል ተብለው ከትምህርት ቤት የተባረሩ ለእምነታቸው ዋጋ የከፈሉ በዚያ መኖራቸውን መረዳቴም ወደዚያ ስቦኛል::

ሦስተኛው ፊቴ የተደቀነው አስተማሪዬ የግብረ ገብ መምህራ ነበር:: ይህ መምህር እነ መምራ በቀለ የሚሉትን ያንጸባርቃል:: አንዳንዴም እነ በየነ የሚሉት ልክ ነው ይላኛል::

ከእነዚህ ሦስት አስተማሪዎች (ማለትም የእርቶዶክስ ቤተክርስቲያን ቄሶች፣ የሚሲዮን ሰባኪዎች የግብረገብ መምህራ) ማንን ልስማ? ማን የሚሉኝን ልክተል? ወዲያው ሌላ ጥያቄ ራሴን ጠየኩኝ:: ይኸውም እነርሱ የሚሉትን

ከየት አመጡት? ለዚህም ጥያቄ ራሴ ለራሴ መልሱን ሰጠሁ ይኸውም የእምነታቸው ትምህርታቸው መሠረት መጽሐፍ ቅዱስ እንደሆነ ነው። “ታዲያ እኔ እነርሱን ለምን አያለሁ” አልኩ። እግዚአብሔርም “እገሌና እገሌ ያሉህን ለምን አልሰማህም?” እንደማይለኝ፤ ‘አእምሮ’ ሰጥቼሃለሁ ቃሉ የሚልህን ለምን አልሰማህም? የሚለኝ መሰለኝና “እኔ ለምን የማደርገውንና የማምነውን የሚነግረኝ አስተማሪ እሻለሁ? ለምን እንደእነርሱ መጽሐፍ ቅዱስን እያነበብሁ እርሱ በሚለኝ አልመራም በማለት ከዛሬ ጀምሮ መመሪያዬና አስተማሪዬ ለጋሼ መርሻ እንዳልኩት ቃሉን በማንበብ ራሴ በገባኝ መሠረት ይሆናል” ብዬ ውሳኔዬን አጸናሁ። ያም በሰኔ ወር ውስጥ በ1947 ዓ.ም. ነበር። “ይህን የሕግ መጽሐፍ ምን ጊዜም ከማንበብ አትቆጠብ በእርሱ የተጻፈውን ሁሉ መፈጸም ትችል ዘንድ እርሱን ሌሊትና ቀን አሰላስለው፤ ይህንን ብታደርግ ሁሉ ነገር በተቃራኒ ሁኔታ ይከናወንልሃል። ” (ኢያሱ 1፥8) የሚለው መመሪያዬ ሆነ።

ይህ ውሳኔዬ መጀመሪያ በመሠረተ ክርስቶስ ቤተክርስቲያን በተለያዩ ኃላፊነት ቦታ ከዚያም የኢትዮጵያ መጽሐፍ ቅዱስ ማኅበር ዋና ጸሐፊ እንድሆን አብቅቶ ለሀገሪ ሕዝብ መጽሐፍ ቅዱስን በብዛት አሳትሜ ሊገዛ በሚችለው ዋጋ፤ ሊገባው በሚችል ቋንቋ አቅራቢ ሆንሁ። በመቀጠልም ግላፊነቴ መላው የአፍሪካ ሕዝብ በሚገባው ቋንቋ እና ሊገዛ በሚችለው ዋጋ መጽሐፍ ቅዱስ እንዲኖረው ነበር። እኔ በዚህ ግላፊነት ማለትም የአፍሪካ መጽሐፍ ቅዱስ ማህበሮች ዋና ፀሐፊ በነበርኩበት ወቅት ለምሳሌ እንደ ኢ.አ አቆጣጠር በ1992 መጽሐፍ ቅዱስ ወደ 181 ቋንቋዎች አዲስ ኪዳን በ223 የአፍሪካ ቋንቋዎች ታትሞ ይሰራጭ ነበር። ከነኚህም ውስጥ መጽሐፍ ቅዱስ በአማርኛ፣ በኦሮሞኛ፣ በትግርኛና በትግረ፣ አዲስ ኪዳን በግዕዝ፣ በዎለይታ፣ በሃድያ፣ በጉራጌኛ ተዘጋጅቶ ነበር። ለዚህ ታላቅ ግላፊነት የታጨሁት በሰኔ ወር 1947 ዓ.ም. ነበር ለማለት እቃጣለሁ።

4. መጽሐፍ ቅዱስና የእግዚአብሔር ሕፃውና

በሕይወቴ የመጽሐፍ ቅዱስን ቃል ባለ ሥልጣን አደረግሁ። ሕረ ለመሆኑ ነው እንደ? ይህ አቋሜ ብዙ ጊዜ ተፈትኗል። በብዙ አጋጣሚ ይህን አቋሜን አሽቀንጥሬ እንድጥል የተነሣሁበት ጊዜም ነበረ። አንድ በእግዚአብሔር ሕፃውና የማያምን ወዳጅ ነበረኝ። ይህ ወዳጅ በርት ራንድ ራስል የሚባለውን የሥነ ልቦና ምሁር (Psychologist) ይከተል ነበር። ይህ ወዳጅ ኢንግሮስል የሚባሉት የጻፉአቸውንም መጻሕፍት አንባቢና ተከታይም ነበር። እነኚህ ሁለት ሰዎች ከሃዲዎች (Atheist) ስለነበሩ የሚያስተምሩትን መገመቱ አያዳግትም። በአማርኛ የተሰጣቸው ከሃዲዎች የሚለው በጣም ይገልጣቸዋል። ከሃዲ ያየውን አላየሁም፤ የሆነውን አልሆንኩም፤ የተቀበለውን አልተቀበልኩም የሚል ሰው ነው። ከሃዲዎች የሚያስቡ፣ የሚያነጻጽሩ፣ ሳይንሳዊ አስተሳሰብ ያለን አዋቂ ሰዎች ነን ባዮች ናቸው። የሚሉት ይስባል። ይማርካል። ይህ ወዳጅ የነራስል ደቀ መዝሙር ነው። አንድ ቀን እንዲህ አለኝ። “አንድ የሚገርመኝ ነገር ያንተ ከዚህ መጽሐፍ ጋር መጣበቅ ነው። የምሕንድስና አእምሮ አለህ። ይህን ያን ልታደርግ ትችላለህ። ምን ያደርግልኛል ብለህ ነው ከዚህ መጽሐፍ ጋር የተቆራኘኸው?” አለኝ።

ነገሩ ከመጽሐፍ ቅዱስ ጋር መጣበቁ አይደለም። ከዚያ ያለፈ ነው። እኔ በእግዚአብሔር ህልውና አምናለሁ። እርሱ አያምንም። እኔ የምመራው እግዚአብሔር በሚለኝ ነው። እርሱ የሚመራው በራሱ አስተሳሰብ ነው።

የእኔ አለቃ፣ የእኔ መሪ ሰማይና ምድርን የፈጠረ፣ እኔንና ጉንዳንን፣ ተራሮችንና ዛፎችን፣ ሰማያትንና ምድርን የፈጠረ እግዚአብሔር ነው። እርሱ ራሱ እግዚአብሔር ነው። ይህ እግዚአብሔርና እኔ ግንኙነት አለን። ይናገረኛል። አናግረዋለሁ።

እኔም እንደ ባደኛዬ የእርሱን ያህል ሳይንስ ተምራለሁ። ስለ ሳይንሳዊ አስተሳሰብ መተንተን የዚህች ትንሽ መጽሐፍ ዓላማ ባይሆንም ስለአስተሳሰቡ ግን ትንሽ ልበል። የርቀት መለኪያ ሜትር ነው። ትንሹ ርቀት በማይክሮ ሜትር በሳንቲሜትርና ከዚያም አልፎ በኪሎሜትር ይለካል። በጣም ረጅሙ ርቀት ለምሳሌ በምድርና በጁፒተር መካከል ያለው ርቀት በላይት ሜትር (ብርሃን በሴኮንድ በሚሄድበት ርቀት) ይለካል። ማይክሮ ሜትርም ሆነ ላይት ሜትር ርዝመታቸው ምን እንደሆነ አናየውም። የርቀት መለኪያ እንዳለ፣ የክብደትም፣ የድምፅም መለኪያ አለ። በመሠረቱ አክሲዲን፣ ናይትሮጂን፣ ሃይድሮጂን፣ ኒዮን የሚባሉ ጋዞች አሉ። እነኚህ ሁሉ በአየር ውስጥ አሉ። እነኚህን ከአየር ውስጥ ለያይቶ በተደፈነ ብልቃጥም ሆነ ማከማቻ ውስጥ አድርጎ ማስቀመጥ ይቻላል። ይህንንም በማድረግ አክሲዲንን በታንክ አምቀን ይዘን ለመበየጃ እንጠቀምበታለን። አፍንጫው አክሲድን መሳብ ለማይችል በሐኪም ቤት ለተኛ በሽተኛም በዚህ በታንክ ለታመቀው አክሲዲንን እንጠቀማለን። ኒዮን ጋዝን ብልጭ ድርግም ለሚል መብራት ወይም ለበረዶ ቤት እንጠቀምበታለን። በአንድ ማከማቻ ውስጥ ያለው ጋዝ ምን ዓይነት መሆኑን ለመለየት የምንጠቀመው ዘዴ ልዩ ልዩ ነው።

ልዩ ልዩ መለኪያዎች አሉ። አንዱ መለኪያ ለሌላው አይውልም። ሊውልም አይችልም። ስለ አንድ ሌላ ጥበብም እናንሣ። በአየራችን ላይ ዜና ይሰራጫል። ETV, BBC, VOA, CNN ሌሎችም በጊህ የሚቁጠሩ። እነኚህን ወሬዎች ለመስማት አንቴና መቀሰር፣ ወይም ዲሽ መዘርጋት አለብን። አንቴናውም ሆነ ዲሽ ከራዲዮአችን ወይም ከቴሌቪዥናችን ጋር መገናኘት አለበት። ይህን ማድረግ ብቻ በቂ አይደለም። የሚያስራጨውን ወሬ ለመስማት 1ኛ የሚሰራጭበትን ቋንቋ ማወቅ አለብን 2ኛ የእኛ ራዲዮ ፍሪኩዌንሲ (የአየር ሞገድ) ከሚሰራጨው ጣቢያ ፍሪኩዌንሲ ጋር አንድ መሆን አለበት። ያስተውሉ ሜትር ባንድ አላልኩም። ባንድ ሜትር ባንድ ውስጥ ብዙ

ጣቢያዎች አሉና። ይህ ካልሆነ የሚያወራውንም መስማት አይቻልም።

እግዚአብሔር የሚለውን ለመስማት ቋንቋውን ማወቅ አለብን። የእኛና የእርሱም ፍሪኩዌንሲ አንድ መሆን አለበት። ይህ ካልሆነ ግንኙነትና መግባባት የለም።

በዮሐንስ ወንጌል ምዕራፍ 3 አንድ ታላቅ ውይይት ተጽፏል። ውይይቱ የተካሄደው በጌታ በኢየሱስ ክርስቶስና በዘመኑ ከነበሩት የሃይማኖት አለቆች በአንዱ በኒቆዲሞስ መካከል ነበር። ይህ አለቃ ኢየሱስ ይል የነበረውንና እያደረገ ስላለውም ድንቅ ነገሮች ሰምቷል። በአንጻሩ የርሱ ብጤ የሃይማኖት አለቆች በዚህ የለውጥ አስተማሪ ላይ ሊወሰድ ስለሚገባው እርምጃ ሲያሰሩም የሰማ ሰው ነው። ይህ ሰው በማታ ወደ ኢየሱስ ሰውይይት መጣ። ውይይቱንም የከፈተው የተረዳውን (ብጤዎቹም ቢሆን በአፋቸው ለሕዝባቸው አልገለጹትም እንጂ የተረዱትን) እንዲህ ሲል ጀመረ፣ “መምህር ሆይ! እግዚአብሔር ከእርሱ ጋር ካልሆነ በቀር እነዚህን አንተ የምታደርጋቸውን ተአምራት ሊያደርግ የሚችል ማንም የለም፤ ስለዚህ አንተ ከእግዚአብሔር ዘንድ የመጣህ መምህር እንደሆንህ እናውቃለን” አለው። (ዮሐ 3፡2) ኒቆዲሞስ በምሽት ወደ ኢየሱስ የመጣበት ምክንያት አልተገለጸም። ስለ ሃይማኖት ሥርዓት ሊወያይ፣ ሊፈላለፍ፣ ሊጠይቅም ይሆናል። ጨለማን ተገን አድርጎ የመጣው ይሉኝታን ፈርቶ ይሆናል። የሃይማኖት አለቃ ሆኖ ከኢየሱስ ጋር መነጋገሩን በሚያዩት ሰዎች ሰግቶ ይሆናል። ሁሉን የሚያውቅ ኢየሱስ ወደ ቁም ነገሩ ቶሎ ወሰደው። ኢየሱስ እያደረገ የነበረው በእግዚአብሔር መንግሥት ጉዳይ ነው። ስለዚህ ለማወቅና ለመረዳት ለማየትም የሚፈልግ ሰው ፍሪኩዌንሲውን ማስተካከል አለበት። እንዲህ አለው። “እውነት እውነት አልሃለሁ፣ ሰው እንደገና ካልተወለደ በቀር የእግዚአብሔርን መንግሥት ሊያይ አይችልም” (ዮሐ 3፡3)። ኒቆዲሞስ አለቃ ቢሆንም ስለዳግም ልደት ሰምቶ የማያውቀው ነገር ነበረ። ውይይቱን ቀጠሉ። አለቅየውም “ታዲያ ሰው ከሽመገለ በኋላ እንዴት ሊወለድ ይቻላል?”

ብሉጥ ጠየቀ። ጌታም እንዲህ አለው። “እውነት እውነት እልሃለሁ፤ ሰው ከውሃና ከመንፈስ ቅዱስ ካልተወለደ በቀር ወደ እግዚአብሔር መንግሥት ሊገባ አይችልም። ከሥጋ የተወለደ ሥጋ ነው ከመንፈስ የተወለደ መንፈስ ነው። ስለዚህ ዳግመኛ መወለድ ያስፈልጋችኋል ስላልኩህ አትደነቅ” (ዮሐ 3፥5-7)።

ስለዚህ ጉዳይ ወደፊት እንመለስበታን። ሆኖም ስለ እግዚአብሔር መንግሥት ለማወቅና አሠራሩን ለመረዳት የእግዚአብሔር መንፈስ ቅዱስ ዕርዳታ ያስፈልጋል። ያም የሚገኘው በታላቅ ለውጥ ነው። በዚህ ቦታ እንዳየነው “እንደገና በመወለድ”። በሌላ ቦታ ጌታችን እንዲህ ብሏል። “እውነት አላችኋለሁ ካልተለወጣችሁና እንደ ሕፃናት ካልሆናችሁ ወደ መንግሥተ ሰማይ ከቶ አትገቡም” (ማቴ 18፥3)።

ይህ ጉዳይ ዋና ነው። ይህ በሕይወቴ ተፈጽሟል። በእግዚአብሔር ህልውና ከማያምነው ወዳጄ የምለየው በዚህ ነው። ከእግዚአብሔር ጋር ተግባቦት አለኝ። እንዲሁ መገናኛዬ በቃሉ በመጽሐፍ ቅዱስ ነው። በቃሉ ይናገረኛል። በጸሎት እናገረዋለሁ።

መጽሐፍ ቅዱስ በዓለም ከሚገኙት መጻሕፍት አንጋፋውና ቀዳሚው ነው። ሁሉም አብያተ ክርስቲያናት የሚቀበሉት ብዙ (66) መጻሕፍትን የያዘው በ1500 የአመታት ክልል ውስጥ የተፃፈ ልዩ ልዩ መጽሐፍ ባላቸው። በእረኛ፣ ፃባሬ፣ ንጉሥ፣ የመንግሥት ባለሥልጣን፣ በዓላ አጥማጅ፣ ነጋዴ፣ ሐኪም . . . ሰዎች የተፃፈ ነው። እነዚህ 66 መጻሕፍት በተለያዩ ጊዜ በተለያዩ ሰዎች ቢጻፉም ዋና መልእክታቸው አንድ ነው። ይህ ሊሆን የቻለውም በመንፈስ ቅዱስ መሪነት ስለተጻፉ ነው።

መጽሐፍ ቅዱስ በሙሉ በእግዚአብሔር መንፈስ መሪነት የተጻፈ ነው። እርሱ እውነትን ለማስተማር፣ የተሳሳቱን ለመገሰጽ፣ ስሕተትን ለማረምና ለትክክለኛ ኑሮ የሚበጀውን መመሪያ ለመስጠት ይጠቅማል (2ጢሞ 3፥16)። ይህን መጽሐፍ የሕይወቴ መመሪያና ባለሥልጣን አድርጌ ተቀብያለሁ። እሳይ እንደጠቀስሁት ይህን ውሳኔ ያደረግሁት በሰኔ ወር 1947 ዓ.ም. ነበር።

5. ልክድ ነበር

በ1953 ዓ.ም. የዮኒቨርስቲ ተማሪ ሳለሁ የታሪክ ትምህርት ክፍል ዶ/ር ሆውክ የሚባል በጣም የማደንቀው አስተማሪዬ እንዲህ አለ።

“18th century philosophies believed in an impersonal God. If there were two ships in an ocean, and these ships were rocked by high wave, and the people in the ship begin to pray, in spite of their prayer one ship sinks the other does not. Is this because God heard the prayer of those on one ship and not the prayers of those on the other? No! This is because even though God created the world he does not interfere with what happened now. What does this mean? The stories in the Gospels go out through the window!”

(በ18ኛው መቶ አመት ይኖረ የነበረት ፈሳሰፋዎች ያምኑ የነበረው በግድየሰሽ እግዚአብሔር ነበር። በነርሱ እምነት ስምሳሌ በውቅያኖስ ላይ በነበረ ሁለት መርከቦች ላይ የማዕበል ነውጥ ቢነሳና ወዲያ ወዲህ ቢሳቸው በመርከቦቹ ላይ የነበረት ሰዎች እግዚአብሔር ሆይ ሕድነን በማለት ቢጸልዩ፣ ሕንዱ መርከብ ከተሳፋሪዎቹ ጋር ብትሰጥም ሌላዋ ባትሰጥም ያልሰጠው እግዚአብሔር በሕንዱ መርከብ ላይ የነበሩትን ሰዎች ጸሎት በመስማቱ የሲሎችን ዘሎት ባስመሰማቱ አይደለም። በዚህ ምክንያት እግዚአብሔር ምንም እንኳን ዓለምን ቢፈጥር እሁን እየሆነ ባለው ጣልቃ አይገባም። ይህ በወንጌል ተፈጽመዋል ስለሚባሉት ተስምራቶች ምን ያሳደድ? ውሸት ናቸው ስለ።)

በዚህ አባባል በጥፊ እንደተመታሁ ጭው አለብኝ። የጸሎት ሕይወቴን መረመርሁ። ዘረዘርሁ። የጸሎት መልስ

ናቸው ያልከዋቸውን ሁሉ ባልጸልይም የሆነው ሁሉ አይለወጥም ነበር አልሁ። በዚያን ቅጽበት እምነቴ ቡን አላች። በጸሎት ያሳለፍኩትን ጊዜ “አይ ሞኝነት” አልሁ። በተለይ በዚያን ጊዜ ያሳዘነኝ ጠዋት ጠዋት ከግሩም የሞቀ አልጋ እየተቀሰቀሰሁ በቀዝቃዛ ውሃ ፊቴን ታጥቤ የማሳልፈው የጸሎት ጊዜ ነበር።

ያን ዕለት ጠዋት ያነበብኩት ሉቃስ 9 ላይ ኢየሱስ ክርስቶስ በእምስት እንጆራና በሁለት ዓሳ አምስት ሺህ ሰዎች መግቦ አሥራ ሁለት መሶብ ሙሉ ፍርፋሪ ስለመቅረቱ ነበር። ዶ/ር ሆውክ ከንቱ፣ ውሸት ካለው ታሪክ አንዱ መሆኑ ነው። በነገሩ ማሰቤን ቀጠልኩ። ይህን የውሸት ታሪክ የጻፈው ሉቃስ ነው። ይህን ውሸት የዘገበ እርሱ ብቻ ሳይሆን ማቴዎስም ማርቆስም ዮሐንስም ናቸው አልሁ። አራት ውሸታዎች አልሁ።

የሉቃስ ወንጌልና የሐዋርያት ሥራን ሉቃስ ለወዳጁ እንደጻፈ አስታወሰሁ። የሉቃስ ወንጌልን መጻፍ ሲጀምር እንዲህ ነበር ያለው፣ “ክቡር ቴዎፍሎስ ሆይ! በእኛ መካከል የተፈጸሙትን ነገሮች የሚገልጥ ታሪክ ከዚህ ቀደም ብዙዎች ጽፈዋል። ይህን መልእክት ለእኛ ያስተላለፋልን ከመጀመሪያው አንሥቶ የዐይን ምስክሮችና የምሥራቹ ቃል አገልጋዮች የነበሩት ናቸው። እንዲሁም እኔ ከመጀመሪያው አንሥቶ ሁሉን ነገር በጥንቃቄ ከመረመርሁ በኋላ ታሪኩን በቅደም ተከተል እጽፍልህ ዘንድ መልካም ሆኖ ታየኝ። ይህንንም ማድረጌ የተማርከውን ትምህርት እውነተኛነት በደንብ እንድትረዳ ብዬ ነው” (ሉቃስ 1፡1-4) ይላል።

ሉቃስ የጻፈው ታሪክ ነው። የተጻፈውን ብዙ ለማመን የሚያስችግር ቢመስልም በእርግጥ ግን የተፈጸመ ታሪክ ነው።

ድንግል ከወንድ ሳትገናኝ ፀንላ ወለደች ... (ሉቃ 1፡34-35)

ኢየሱስ ለምጽሙን ሰው አነጻ (ሉቃ 5፡12-15)

ኢየሱስ ሽባውን ሰው ፈወሰ (ሉቃ 5፡17-26)

ኢየሱስ ማዕበሉን ጸጥ አደረገ (ሉቃ 8፡22-25)

ኢየሱስ ዕውር ሆኖ የተወለደውን እንዲያይ አደረገ (ሉቃ 18፡35-43)

ኢየሱስ ተሰቀለ ተቀበረ ከሙታንም ተነሣ (ሉቃ 2፡326-24፡12)

የኢየሱስን ከሙታን መነሣት የመዘገበው ሉቃስ ብቻ ሳይሆን ሁሉም ወንጌሎች በደንብ ያተቱት ነው። በሐዋርያት ሥራ በሰፊው የተተረከው የደቀ መዛሙርቱ ታላቅ ምስክርነት የአዲስ ኪዳን መልእክት መሆኑ ተሳለልኝ።

በተለይ ኢየሱስ ክርስቶስ ከሙታን ተነሥቷል የሚለው ተአምር goes out through the window (በመስኮት ወጥቶ እንደሚተን) ሊባል እንደማይችል ቀደም ብዬ ያነበብኩት Who Moved the Stone? (የመቃብሩን ድንጋይ ማን ገለል አደረገው) ከምትል አንዲት መጽሐፍ ያገኘሁትን ግንዛቤ አስታወሰሁ።

ጴጥሮስ ኢየሱስን ከሞት ተነሥቶ ባያየው ኖሮ ዶሮ ሳይጮኽ ደጋግሞ የካደውና አንዲት ሴት “ይህ እኮ ከኢየሱስ ጋር ነበር” ስትል “አንቺ ሴት እኔ አላውቀውም” ብሎ የሸመጠጠ ሰውዬ በበዓለ 50 ቀን በሕዝብ ፊት ቆሞ “የእስራኤል ሰዎች ሆይ፣ ይህን ቃል አድምጡ . . . እናንተም እንደምታውቁት የናዝሬቱ ኢየሱስ ከእግዚአብሔር ዘንድ ለእናንተ የተገለጠ መለኮታዊ ሥልጣን ያለው ነው። . . . እናንተም በዓመፀኞች እጅ እንዲሰቀልና እንዲሞት አደረጋችሁት። እግዚአብሔር ግን የሞትን ኃይል አስወግዶ ከሙታን አስነሣው” (የሐዋ 2፡22-24) እንዴት ለማለት ቻለ?

የሐዋርያት ስብከት ዋና መልእክት የጌታ የኢየሱስ ክርስቶስ ከሞት መነሣት ነበር።

ከታሪክ እንደተረዳሁት አፄ ቴዎድሮስ የሚባሉ ጀግና የኢትዮጵያ ንጉሥ ነበሩ። ይህን ታሪክ ካመንሁ፣ ሉቃስ

የተረከውን ሰላይንሳዊ አእምሮዬ የሞተ የተቀበረ በ3ኛ ቀን ተነሣ የሚለው ተቀባይነት ባይኖረውም፤ ባይነሣ ኖሮ ጴጥሮስ ያን ለማለት ድፍረት አያገኝም ነበር። ሐዋርያትም ያን ያህል ድፍረት አይኖራቸውም ነበር። የቤተ ክርስቲያን አሳዳጅ የነበረ ሳውል ሐዋርያው ጳውሎስ ባልሆነ ነበር። ጳውሎስና ከዚያን ዘመን ጀምሮ እስከ ዛሬ ድረስ እንደገና በመወለድ በሚለዩን የሚቈጠሩ የእግዚአብሔር መንግሥት ተካፋዮች የቤተ ክርስቲያን አዋጅ ነጋሪዎች አይሆኑም ነበር፤ ይህ ግንዛቤ ከክህደት ዓለም መለሰኝ። የእግዚአብሔር ሕልውና በሰላይንሳዊ ዘዴዎች የሚረጋገጥ ሳይሆን ሳይንስ ዘላለ በሆነ እምነትና መገለጥ (revelation) ይጨበጣል። ሕልውናውን የጨበጡት ከእምስቱ ሕዋሳት (senses) ውጭ ሌላ ማገናዘቢያ ያገኛሉ። ያም ሌላ መብትን ያስጨብጣል። “ለተቀበሉትና በስሙ ላሙ የእግዚአብሔር ልጆች የመሆንን መብት ሰጣቸው” (ዮሐ 12:2) ይላልም።

ይህን መብት ከጨበጡት አንዱ ነኝ። ጌታ ኢየሱስ ክርስቶስን መድኃኒቴና ጌታዬ አድርጌ ተቀብዬዋለሁ። ሰንጠላቴ እንደሞተ፤ ከሞት እንደተነሣ ወደ ሰማያት እንዳረገ፤ አንድ ቀን እንደሚመለስ አምናለሁ።

የእግዚአብሔር ልጅ መባል እጅግ ታላቅ ሙብት ነው። እርሱ የእገሌ ልጅ ነው ይባላል። የፊታውራሪ እገሌ ልጅ። የራስ እገሌ ልጅ፤ የንጉሥ እገሌ ልጅ፤ የመምህር እገሌ ልጅ . . . “ልጅ” የእገሌን ማንነት ይገልጻል። ያሳያል። ያንጸባርቃል።

የእግዚአብሔር ልጅ መባል ታላቅ መብት ነው። ታላቅ ክብርም አለው። እጅግ ታላቅ ኅላፊነትም ያስከትላል። ኅላፊነቱ በዚህም በዚያም ወንጌሉን ማብሰር ነው። በቃልም፤ በሥራም፤ በተማሪነትም፤ በአስተማሪነትም፤ በቴክኒሺያንነትም፤ በቢሮ ጸሐፊነትም፤ በቢሮ አለቃነትም፤ በስብከትም በማንኛውም ዓይነት ሙያ ወንጌል መስበክ ማለት ሌሎች የእግዚአብሔር ልጆች እንዲሆኑ በአኗኗር መግለጽ ነው። ይህ ነው ክርስትና።

ኢየሱስ ክርስቶስን መቀበል።

ኢየሱስ ክርስቶስን ማመን።

ኢየሱስ ክርስቶስን መከተል

ይህ ምን እንደሆነ መገንዘብና ማወቅ ታላቅ ነው። እስቲ ክርስቲያን እንዴት እንደሚኮን እንመልከት።

6 ክርስቲያን እንዲት እንደሚኮን

ብዙ ሰዎች ክርስቲያን ነን የሚሉት ከክርስቲያን ቤተሰብ በመወለዳቸው ነው። ከክርስቲያን ቤተሰብ በመወለድ ክርስቲያን ነኝ ማለት የእግዚአብሔር የልጅ ልጅ ነኝ ማለት ነው። እግዚአብሔር የልጅ ልጅ የሰውም። ማንኛውም ሰው የእግዚአብሔር ልጅ ነው ወይም አይደለም። ማንኛውም ሰው የእግዚአብሔር ፍጡር ነው። በእግዚአብሔር አምሳያ የተፈጠረ ነው። የእግዚአብሔር ልጅነት የሚገኘው ግን በምርጫና በግል ውሳኔ ነው። ቃሉ “ለተቀበሉትና በስሙ ላመኑ የእግዚአብሔር ልጆች የመሆንን መብት ሰጣቸው።” (ዮሐ 1፥12) ይላል፤ ክርስቶስን በመቀበል የእግዚአብሔር ልጆች የሆኑ ሁሉ ክርስቲያኖች ናቸው። አማኞች ለመጀመሪያ ጊዜ በአንጾክያ ክርስቲያን ተባሉ (ዮሐ 15፥26)

“የእግዚአብሔር ልጆች ተብለን እንድንጠራ አብ እንዴት ያለውን ፍቅር እንደሰጠን እዩ! በእርግጥም የእግዚአብሔር ልጆች ነን፤ ዓለም እግዚአብሔርን ስላላወቀ እኛንም አያውቀንም። ወዳጆቹ ሆይ! አሁን የእግዚአብሔር ልጆች ነን፤ ወደፊት ምን እንደምንሆንም ገና አልታወቀም፤ ነገር ግን ክርስቶስ በሚገልጥበት ጊዜ እውነተኛ መልኩን ስለምናይ እርሱን እንደምንመስል እናውቃለን” (1ዮሐ 3፥1-2)።

አንድ ሰው የእገሌ ልጅ መሆን የጀመረው ከተወለደበት ቀን ጀምሮ ነው። እንዲሁም አንድ ሰው ክርስቲያን ወይም የእግዚአብሔር ልጅ የሚሆነው እንደገና ከተወለደበት ጊዜ ጀምሮ ነው። ይህንንም ጉዳይ ጌታ ኢየሱስ ክርስቶስ በዘመኑ የእግዚአብሔርን ቃል አውቃለሁ ከሚል የአይሁድ አለቃ ኢደራሞስ ጋር ካደረገው ውይይት ልንረዳ እንችላለን።

ኢደራሞስ የሚባል አንድ ሰው ነበረ፤ እርሱ ከፈሪሳውያን ወገን የሆነ የአይሁድ አለቃ ነበረ። ይህ ሰው በሌሊት ወደ ኢየሱስ መጥቶ “መምህር ሆይ! እግዚአብሔር ከእርሱ ጋር ካልሆነ በቀር እነዚህን አንተ የምታደርጋቸውን ተአምራት ሊያደርግ የሚችል ማንም የለም፤ ስለዚህ አንተ ከእግዚአብሔር ዘንድ የመጣህ መምህር እንደሆንህ እናውቃለን” አለው።

ኢየሱስም “እውነት እውነት እልሃለሁ፤ ሰው እንደገና ካልተወለደ በቀር የእግዚአብሔርን መንግሥት ሊያይ አይችልም” አለው።

ኢደራሞስም “ታዲያ ሰው ከሽመገለ በኋላ እንዴት ሊወለድ ይችላል? ዳግመኛ ወደ እናቱ ማሕፀን ገብቶ መወለድ ይችላል?” ሲል ጠየቀ።

ኢየሱስም እንዲህ ሲል መለሰ፤ “እውነት፤ እውነት እልሃለሁ፤ ሰው ከውሃና ከመንፈስ ቅዱስ ካልተወለደ በቀር ወደ እግዚአብሔር መንግሥት ሊገባ አይችልም። ከሥጋ የተወለደ ሥጋ ነው፤ ከመንፈስ የተወለደ መንፈስ ነው። ስለዚህ ዳግመኛ መወለድ ያስፈልጋችኋል ስላልኩህ አትደነቅ” (ዮሐ 3፥1-7)።

የእግዚአብሔር መንግሥት ተካፋይ ለመሆን፤ እንደገና መወለድ ያስፈልጋል። በሌላ ቦታ ጌታ ኢየሱስ ክርስቶስ እንዲህ ብሏል።

“በእውነት እላችኋለሁ ካልተለወጣችሁና እንደ ሕፃናት ካልሆናችሁ፤ ወደ መንግሥተ ሰማይ ከቶ አትገቡም” (ማቴ 18፥3)።

ሰው ክርስቲያን ለመሆን ታላቅ ለውጥ ያስፈልገዋል። ይህን የሚገልጽ ጥሩ ምሳሌ ሐዋርያው ጳውሎስ ነው። ይህ ሰው ቀድሞ ሳውል ይባል ነበር። ይህ ሰው ጌታ ኢየሱስ ሲያስተምርም ሆነ ድንቅ ነገር ሲያደርግ በዓይኑ አላየም። ይህ ሰው ግን ስለ ራሱ እንዲህ ብሏል።

“ትምክሕት የሚያስፈልግ ከሆነ እኔ በብዙ ነገር ልመካ እችላለሁ፤ በውጫዊ ሥርዓት የሚመካ ቢኖር፤ እኔ ከእርሱ ይበልጥ የምመካበት ብዙ ምክንያት አለኝ። እኔ በተወለድሁ በስምንተኛው ቀን ተገርዝባለሁ፤ በትውልዴም ከብንያም ዘር የሆንሁ እስራኤላዊ ነኝ፤ ከዚህም በቀር ጥርት ያልሁ ዕብራዊ ነኝ። የአይሁዳውያንን ሕግ ስለመጠበቅም ቢሆን፤ ፈሪሳዊ ነበርሁ። ስለ ሃይማኖት በመቅናትም ቢሆን በኢየሱስ ክርስቶስ የሚያምኑትን የማሳድድ ነበርሁ” (ፊል 3፥3-6) በማለት በራሱ ላይ ይመሰክራል።

ሳውል ከአክራሪ ሃይማኖተኞች አንዱ ነበር። “በተወለድሁ በስምንተኛው ቀን” ሲል በተወለድሁ በ40 ወይም 80 ቀን የምንለውን ይመስላል። በውልደቱ የሚከራ፤ ስለ ሃይማኖቱ ጠንቅቆ የሚያውቅ፤ ወግ አጥባቂ፤ ስርዓተኛ፤ ሃይማኖቱን የሚጠብቅና ሕግን የሚያስጠብቅ፤ ይህን የቤተ ክርስቲያን አሳዳጅ አንድ ቀን ጌታ ኢየሱስ ክርስቶስ ተገናኘው። ባንድ ወቅት ተከሶ ንጉሥ አግሪጶ ፊት ቀርቦ ስለዚያች ስለተለወጠበት ቀን እንዲህ ብሎ ገልጿል።

“ለዚሁ ጉዳይ ከካህናት አለቆች ሙሉ ሥልጣንና ትእዛዝ ተቀብቼ ወደ ደማስቆ እንዝ ነበር፤ ንጉሥ ሆይ! በመንገድ ሳለሁ ልክ እኩለ ቀን ሲሆን ከፀሐይ ብርሃን የሚበልጥ ብርሃን አየሁ፤ ይህም ብርሃን በእኔና ከእኔ ጋር በሚጓዙት ሰዎች ዙሪያ ከሰማይ አበራ። ሁላችንም በመሬት ላይ ወድቀን ሳለ በአይሁድ ቋንቋ ሳውል! ሳውል! ስለምን ታሳድደኛለህ? በሰይፍ ስለት ላይ ብትቆም ራስህን ትጎዳለህ የሚል ድምፅ ሰማሁ። እኔም ጌታ ሆይ! እንተ ማን ነህ? አልሁ፤ ጌታም እንዲህ አለኝ፤ እኔ እንተ የምታሳድደኝ ኢየሱስ ነኝ። አሁን ግን ተነሥና በእግርህ ቁም፤ እኔ የተገለጥሁልህ፤ አሁን እኔን ባየህበትና ወደፊትም እኔ ለእንተ በምገለጥበት ነገር አገልጋይና ምስክር እንድትሆኑኝ ልሾምህ ፈልጌ ነው። ከእስራኤል ሕዝብና ወደ እነርሱ ከምልክህ አረማውያንም እጅ አድንሃለሁ። ዐይናቸውን እንድትከፍትላቸውና ከጨለማ

ወደ ብርሃን እንድታወጣቸው ከሰይጣንም ግዛት ወደ እግዚአብሔር እንድትመልሳቸው አደርግሃለሁ፤ እነርሱም በእኔ በማመናቸው ምክንያት የኃጢአታቸውን ይቅርታ ያገኛሉ፤ ከተመረጡት መካከልም ርስትን ይካፈላሉ” (የሐዋ 26፥12-19)።

ሳውል (ጳውሎስ) ከዚህ በኋላ ሐናንያ ከሚባል በደማስቆ ከሚኖር የጌታ ኢየሱስ ደቀመዝሙር ጋር እንደተገናኘ እናነባለን። ሐናንያ እጁን በሳውል ላይ ጭኖ “ወንድሜ ሳውል ሆይ! ወደዚህ ስትመጣ ሳለ በመንገድ የተገለጠልህ ጌታ ኢየሱስ እንደገና ማየት እንድትችልና መንፈስ ቅዱስም እንዲሞላብህ ወደ እንተ ልከኛል” አለው። ወዲያውኑ ቅርፊት የሚመስል ነገር ከዐይኑ ወደቀና ማየት ቻለ ተነሥቶም ተጠመቀ። መብልም በላና በረታ፤ በደማስቆ ከነበሩት ደቀ መዛሙርት ጋር ለጥቂት ቀኖች ቆየ” (የሐዋ 9፥17-19)።

ሳውል ከሚያሳድዳቸው ደቀ መዛሙርት የተቀላቀለው፤ በሌላ አነጋገር ክርስቲያን የሆነው እንዲህ ነበር። ጌታ ኢየሱስ ለኒቆዲሞስ ያለው በሕይወቱ ተፈጸመ። እንደገና ተወለደ። ተለወጠ፤ እንደ ሕፃን ሆነ። ከዓመታት በኋላ ጳውሎስ ሲያስተምር እንዲህ አለ።

ማንም ከክርስቶስ ጋር ቢተባበር አዲስ ፍጥረት ነው። አሮጌው ፍጥረት አልፎአል። በእርሱም ስፍራ አዲስ ፍጥረት ተተክቷል (2ቆሮ 5፥17)።

እስቲ ክርስቲያን እንዴት እንደሆኑ ጥቂት ሰዎች ያሉኝን እነሆ።

7. ምስክርነት

የአቶ ክበበው ዳቃ ምስክርነት

ተወልጄ ያደግሁት በገጠር አካባቢ ነው። መጽሐፍ ቅዱስ በቤታችን አልነበረም። ትምህርት ቤት ሲዘጋ 50 ኪሎ ሜትር ርቀት ላይ በምትገኝ መንደር የዕረፍት ጊዜዬን ለማሳለፍ ወደ ሴት አያቴ ዘንድ እሄድ ነበር። እዚያ ያየሁት ደግሞ አጥባቂ ኦርቶዶክስ ክርስቲያኖችን ስለ ነበር ስለ ክርስትና አንዳንድ ሐሳቦችን መቅሰም የቻልሁት እዚያ ነበር።

10ኛ ክፍል በነበርሁ ጊዜ የጥምቀት በዓል ለማክበር ወደ አንድ ኦርቶዶክስ ቤተ ክርስቲያን ሄድሁኝ። ታቦት ወደ ውስጥ እየገባ ሳለ አንዱ ቄስ ከመጽሐፍ ቅዱስ “ሰው ዳግመኛ ካልተወለደ በቀር የእግዚአብሔርን መንግሥት ሊያይ አይችልም” ሲሉ አነበቡ። ይህ ንባብ ልቤን ሰነጠቀው፤ ከባድ ጥያቄ በውስጤ ፈጠረ፤ መልስ ግን አልነበረም። አንድ ቀን ቤታችን ግቢ ውስጥ ስጫወት አንድ ቁራጭ ወረቀት አገኘሁ። በወረቀቱ ላይ “ጴጥሮስ በበደሉ እጅግ ተጸጽቶ፤ ይቅርታ ለመነ ከመሬት ተደፍቶ” የሚል አገኘሁ። ወረቀቱን ጣልሁ። ሌላ ጥያቄ ግን መጣብኝ። ማነው ጴጥሮስ? የሠራውስ በደል ምንድንነው? በሌላ ጊዜ ደግሞ አንድ ወንጌላዊ ሊያስተምር ሲመጣ እኔው ራሴ ሃይማኖታችንን ሊያጠፋ ነው ብዬ አባረርሁት።

በ1954 ዓ.ም ግን ለዩኒቨርሲቲ ትምህርት አዲስ አበባ መጣሁ። የአንደኛ ዓመት ተማሪ ሆኜ በኤስ.አይ.ኤም የሚካሄድ የወጣቶች ማዕከል ፕሮግራም መካፈል ጀመርሁ። የጠረጴዛ ኳስ መጫወት እወድ ነበር። እግረ መንገዴን ስለ ደህንነት የመማር ዕድል አገኘሁ። ማዕከሉን የሚመሩ ሚስተር ብራንትና ባለቤታቸው በጣም አቀረቡኝ። ስለ ደህንነት በሚገባ ብረዳም ለሃይማኖቱ ቀናዒ ስለነበርሁ ጌታን ማመን የክህደት እርምጃ መሰለኝ። ሌላው

ምክንያት ደግሞ 'አንድ ወጣት እንዴት በአፍላ ዘመኑ ገዳም ይገባል' የሚል አቋም ነበረኝና ብዙ ሳንገራግር ቆየሁ።

አንድ ቀን ዕለቱ ቅዳሜ ምሽት ላይ ነበር። ወደ ማዕከሉ ሄድሁ፤ ወቅቱ ክረምት ነበር። የዚያን ምሽት ፕሮግራም ልዩ ነበር። ቶሎ ለመውጣት እንድችል ኋላ ነበር የተቀመጥሁት። መዝሙር ተዘመረ። የወንጌል መልእክት ቀረበ። “ጌታን ተቀበሉ” የሚል ግብዣ ቀረበ፤ ብዙ ጊዜ ምላሽ ለመስጠት ልቤን አደንድኜአለሁ። የዚያን ቀን ግን ነገሮች ከአቅሜ በላይ ሆኑ። አንድ ነገር ሰውነቴን ወረረኝ። የሆነውን ነገር ባላውቅም ዕንባ ግን ይተናነቀኝ ጀመር። እጄን አወጣሁ። በጣምም አለቀስሁ። “ጌታ ኢየሱስ ማረኝ” አልሁ። ሚስተር ብራንትና ባለቤታቸው ከፕሮግራም በኋላ አነጋገሩኝ፤ በጣም ደስ አላቸው። በወቅቱ መንፈሳዊ ጥያቄዎቼ ተመለሱልኝ። ከዚያን ዕለት ጀምሮ ሕይወቴ ተለወጠ። የዳግም ልደት ምንነትም የገባኝ በዚያች ዕለት ነበር። ክብር ለጌታ ይሁን።

የወ/ር ሙሉወርቅ ተስፋ ምስክርነት

ሰው እውነተኛ ክርስቲያን ሊሆን የሚችለው ከክርስቲያን ቤተሰብ ስለተወለደ ሳይሆን ዳግም በመወለድ እንደሆነ መጽሐፍ ቅዱስ ይነግረናል። የእኔ ወላጆች ስለ ዳግም መወለድ የሚያውቁት የለም። ግን እኅቴና የእኅቴ ቤተሰብ ኢየሱስ ክርስቶስን እንደግል አዳኛቸው አድርገው ተቀብለዋል። በመሆኑም ከእነርሱ የማየው መልካም ስነ-ምግባር፣ ፍቅር፣ የማይናወጥ ሰላም ያስቀናኝ ነበር። ሁልጊዜ መጽሐፍ ቅዱስን እንዲያስተምሩኝና እንዲጸልዩልኝ እፈልግ ነበር። እነርሱ ግን አዲስ ኪዳን ሰጡኝ።

አንድ ቀን ወደ ኅብረት ቃለ ሕይወት ቤተክርስቲያን ጎራ አልኩ። በማቴ 7፥13-14 ያለውን ቃል መሠረት በማድረግ ይሰብክ ነበር። ሰባኪው ስዕላዊ መግለጫውን ያብራራ ነበር በዚያን ወቅት ልቤ በጠባቢ መንገድ

ለመግባት ወሰነ እናም 'ከዛሬ ጀምሮ በጠባቢ መንገድ እንዛለሁ' ብዬ ወሰንኩ።

የመጋቢ ሥዌም ገ/ዳድቅ ምስክርነት

ያደግሁት በክርስቲያን ቤተሰብ መካከል ነው። ወላጆቼ ወጉን እንጂ ከጋጢአት ገይል ድኖ የዘላለም ሕይወት የሚገኝበትን መንገድ አያውቁም ነበር። በቤተክርስቲያን ውስጥ አገልጋይ እሆን ዘንድ በአካባቢያችን በታወቁ መሪዬታ እግር ሥር ቁጭ ብዬ ተምራለሁ። ይሁን እንጂ በጌታ ኢየሱስ ክርስቶስ ታምኖ የዘላለም ሕይወት ስለማግኘት ምንም መረዳት አልነበረኝም። እንዲያውም ሕይወቴ በብዙ የክፋትና የተንኮል ተግባራት የተሞላ ነበር። በ1959 ዓ.ም. የዘጠነኛ ክፍል ተማሪ ሆኜ ሳለሁ የቅርብ ጓደኞቼ የመጽሐፍ ቅዱስ ትምህርት ወደ ሚሰጥበት ቦታ ወሰዱኝ። በዕለቱ የተላለፈው የወንጌል መልዕክት ያለ ጌታ ኢየሱስ ክርስቶስ መሪነት የምኖረው ሕይወት በጥፋትና በሞት መንገድ ላይ መሆኑን ግልጽ አድርጎ አሳየኝ። በዚህ ምክንያት ጌታ ኢየሱስ ክርስቶስን አጻፄና ጌታዬ አድርጌ በልቤ በመንፈሱ እንዲኖር በትህትና ጋበዝኩት።

የአቶ ወንድማገኘሁ ሙሉጊታ ምስክርነት

“የተወለደኩት በሐረርጌ ክ/ሀገር ሐረር ከተማ ውስጥ ሲሆን ቤተሰቦቼ ከጥንት ጀምሮ አመጣጣቸው ከኦርቶዶክስ ቤ/ክርስቲያን እምነት ስለነበር ልክ እንደ ሥርዓቱ አርባ ቀን ሲሆን በአካባቢው በነበረው የስላሴ ቤ/ክርስቲያን ወስደው አስጠምቀው የክርስትና ስም አስወጥተውልኝ እንደነበር አባቴ ነግሮኛል። በኋላ ግን አባቴ ይሰራ ከነበረበት ከሐረር መላሪያ ግምጃ ቤት ጡረታ ስለወጣ ወደ አዲስ አበባ ሌላ ስራ ለመፈለግ ቤተሰቦቼ ይዘውኝ መጡ።

እዚህ አዲስ አበባ ውስጥ የምንኖርበት ቤት ጎረቤቶቻችን የቃለ ህይወት ቤ/ክርስቲያን አማኞች ስለነበሩ እቤታቸው የአዋቂዎችና የህፃናት ፕሮግራም በተለያዩ ጊዜ ይካሄድ ነበር። ስለዚህ ከልጆቼ ጋር አብረን ስንጫወት

እንቆይና የህፃናት አስተማሪዎች ሲመጡ ያስተምሩን ነበር።

አባቴ በእምነት አቋሙ ከእናቴ የተሻለ ባይሆንም እንኳን አመጣጡ ጠበቅ ያለ የእምነት አቋም ካላቸው የኦርቶዶክስ አገልጋዮች ቤተሰብ ስለነበር ቀድሞ ወላጆቼ ከነገሩትና ሲያደርጉ ካየው ነገር ለየት ያለ ነገር ከተደረገ በጣም ይቆጣና ይናደድ ነበር። እናቴ ግን ሁልጊዜ አመታዊ በአል በሚከበርበት ቤተክርስቲያናት እየያዘኝኝ ከመሄድና ከማሳየት በስተቀር ምንም አይነት ተቃውሞ አልነበራትም። ስለዚህ ከልጅነቴ ጀምሮ የተለያዩ የመጽሐፍ ቅዱስ ታሪኮችን በሕጻናት አስተማሪዎች አማካኝነት እንማርና የተለያዩ የደህንነትና የምክር ጥቅሶችን እናጠና ነበር። በተለይ በግሎብ ሥነ ጽሁፍ እየተዘጋጁ የሚወጡት የሕጻናት መማሪያ መጻሕፍት ህይወቴን ይበልጥ ዕለት በዕለት ከመጽሐፍ ቅዱስ ጋር የተቆራኘ እንዲሆን አድርገውታል። ምክንያቱም አስተማሪዎቻችን ያስተማሩንን ትምህርቶች በሳምንቱ ውሥጥ ማጥናትና ጥቅሶችን በቃላችን መያዝ ስለነበረብን ሁልጊዜ ማጥናት ነበረብን።

ኋላም በአባቴ ይደረግብኝ የነበረው ተጽዕኖ ከዕለት ዕለት እየቀነሰ ሄደ። ታናናሽ ወንድሞቼም መማር ጀምረው ዛሬ እነርሱም ጌታ ኢየሱስን ተቀብለዋል። እግዚአብሔር እነዚህን የህጻናት አስተማሪዎች ተጠቅሞ ክርስትና ምን እንደሆነ ለመለየት እድል ሰጠኝ።

የአቶ በድራ ሁሴን ምስክርነት

የተወለድኩት ከሙስሊም ቤተሰብ ነው። አምስት ዓመት ሲሞላኝ አባቴ ትምህርት እንድማር በማሰብ በመጀመሪያ ፊደል እንድቆጥር ወደ ቂስ ትምህርት ቤት ላከኝ። በዚያ ት/ቤት ፊደል ቆጠርኩ ማንበብ ቻልኩ። ወደ ት/ቤት ስንገባና ማታ ወደቤታችን ከመሄዳችን በፊት “የአባታችን ሆይንና የእመቤታችን ማሪያምን ጸሎት” በዜማ እንለው እንደነበር አስታውሳለሁ። በእነኚህ ሁሉ በውስጤ የእግዚአብሔር መኖርንና ሕልውናውን አወቅሁ።

የ7 ዓመት ዕድሜ በሞላኝ ጊዜ አንድ ቀን ጠዋት ወደ አራት ሰዓት ገደማ ከቤት ወጥቼ ሰማዩን ተመለከትሁ ሰማዩ ጥርት ያለ ነበር ፀሐይም በደንብ ኃይሏን ሰጥታ ደምቃ ታበራ ነበር። ወደ ሜዳው ስመለከት ሣሩ በጣም ሰምልሞና አበቦች እጅግ ፈክተው ታዩኝ። እራሴን ወደ ሰማይ ቀና አድርጌ አንተ እግዚአብሔር ይህን በዙሪያዬ የማየውን ሁሉ ፈጥረሃል የት ነው ያለኸው? አላይህም። አንተ ለእኔ መልካም ነገር ብታደርግልኝ የት መጥቼ አመሰግናለሁ አልኩት።

ቆይቼ ወደ መንግስት ት/ቤት ገባሁ በዚያም እስከ ሰባተኛ ክፍል ድረስ ደረስሁ። አንድ ቀን ለእረፍት ወደ አራት ሰዓት ገደማ ወጣን። ከጓደኞቼ ጋር ሁኔ አንድ ጥግ ይዘን እንጫወት ነበር። ነፋስ ብዙ ወረቀቶችን አመጣና እኛ ባለንበት አካባቢ ወረቀቶቹን ጣላቸው። አንደኛው ወረቀት የእኔን ትኩረት ሳበች የእንግሊዝኛ ስለነበረች አነሳሁና ማንበብ ጀመርኩ። አባባሉ ግልጽ ያልሆነ አንድ አረፍተ ነገር ላይ ደረስኩ። ዐረፍተ ነገሩም “ኃብታም ወደ መንግስተ ሰማይ ከሚገባ ግመል በመርፌ ቀዳዳ ቢሾልክ ይቀላል” የሚል ነበር። ምን ማለት ነው? እንዴት ይቻላል? ግመል በመርፌ ቀዳዳ መሽሎክ? የመርፌ ቀዳዳ ትንሽ ግመል ተልቅ እያልኩ የእረፍት ሰዓት አልቆ ወደ ሚቀጥለው የትምህርት ክፍል ጊዜ ሁላችንም ገባን እኔም ወረቀቷን ይገፍ ወደ ክፍል ገባሁ። እንደአጋጣሚ የእንግሊዝኛ ትምህርት ክፍል ጊዜ ስለነበር አስተማሪዬን እጄን አውጥቼ ይህ ምን ማለት ነው? አልኩት። መምህሩም በጥቁር ሰሌዳው ላይ ጻፋው “It is much easier for a Camel to pass through the eye of the needle rather than a rich man entering heaven”. መምህሩ ፊት ለፊት ያለውን ትርጉም ሰጠኝ ከዚያ በላይ ሊናገር አልቻለም። እኔም ይህን እኮ እኔም አውቄዋለሁ። እንዴት ግመል በመርፌ ቀዳዳ ማለፍ ይቻላል? የማይመስል ነገር ነው አልኩት አስተማሪውም ዝም አለ። በአጠገቤ አንድ በእድሜ የገፋ ተማሪ በኦርቶዶክስ ቤተክርስቲያን የመጽሐፍ ቅዱስ ትምህርት ያገኘ አባቱ ቂስ የነበሩ ትዳር

ይዞ ዘመናዊ ትምህርት ለመማር የገባ ነው። እጁን አውጥቶ መምህር ይህ በመጽሐፍ ቅዱስ በአዲስ ኪዳን ኢየሱስ ክርስቶስ የተናገረው ነው። ሲያብራራውም ኢየሩሳሌም በዚያን ዘመን 12 በሮች ያለው የአጥር ግንብ ነበራት። ከአሥራ ሁለቱ በሮች አንዱ በጣም ትንሽ የሆነችው የመርፌ ቀዳዳ በር ትባል ነበር። ነጋዴዎች በግመል ዕቃ ጭነው በሰንበት ቀን ሲመጡ ግመላቸውንና ዕቃዎችን የማያስገቡበት ነበረች። በመጀመሪያ ነጋዴው ግመሉን ወደ መሬት ዝቅ እንዲል ያደርግና እቃውን አውርዶ ያስገባል ግመሉንም በቀዳዳው ዝቅ አድርጎ ያሾልካል ከዚያም ዕቃውን ጭኖ ኢየሩሳሌም ይገባል።

ይህን ድርጊት ደቀመዛሙርቱ ያውቁታል። ስለዚህ ከሚያውቁት እውነታ ጋር አያይዞ መንፈሳዊ ትምህርትን አስተማራቸው። ይኸውም ሐብታም ሰው ስለሐብቱ ሲያስብ እንዴት አድርጎ ሐብቱን ሊያበዛ እንደሚችል ማውጣት ማውረድን እንጂ ስለእግዚአብሔር መንግስት ማሰብ ለሱ ጭንቅ ነው። የሐብቱ ብዛት አእምሮውን ስለሚይዝበት ወደ እግዚአብሔር መንግስት መግባት አይችልም። ለግመሏ ግን በመርፌ ቀዳዳ መግባት ይቀላታል። ይህን ደግሞ የተናገረው ኢየሱስ ክርስቶስ ነው አለ። መምህሩ ጊዜው በዚህ እንዲያልፍበት ስላልፈለገ አስቆመውና ወደ እለቱ ትምህርት ተመለሰ።

እኔም ውስጤ ኢየሱስ ማነው? እያልኩ እንዲሁ ቀረሁ። ይህ ጥያቄ በውስጤ 12ኛ ክፍል እስክደርስ ድረስ ዘለቀ። 1958 ዓ.ም. ወደ አዲስ አበባ በዕደማርያም ት/ቤት መጣሁና ገባሁ። በዚያ እያለሁ አንድ ጓደኛዬ የወጣቶች ማዕከል (Youth Center) ዛሬ ማታ ፊልም ይታያልና እንዲሁ አለኝ እኔም ግብዣውን ተቀብዬ ሄድኩኝ ፊልሙ የቢሊ ግራሃም የጀማ ስብከት ነበር።

በፊልሙ ውስጥ ቢሊ ግራሃም በብዙ ሺ ለማቆጠሩ ሰዎች ይሰብካሉ። በስብከቱ መሐል አንድ ወጣት ሰው ወደ ኢየሱስ መጥቶ መንግስተ ሰማያት ለመግባት ምን ማድረግ አለብኝ ብሎ የጠቀሰውን ሰው ታሪክ በሚገባ አብራራ። ስለግመሉም በመርፌ ቀዳዳ መሽሎክ ይቀላል የሚለውንም አብራራ ። ከብዙ አመታት በፊት ውስጤ ይመላለስ

የነበረውን ጥያቄ የሚፈታ ማብራሪያ አገኘሁ። ስለኢየሱስ ክርስቶስ አዳኝነት ገባኝ። ኃጢያተኛ መሆኔንና ለመዳን እርሱን መቀበል እንዳለብኝ ተሰማኝ። ሚስተር ቢሊግራሃም ጌታን እንደግል አዳኛችሁ አድርጋችሁ የምትቀበሉ ወደፊት ኑ ብሎ ሕዝቡን ሲጋብዝ ብዙዎቹ እየመጡ እሱ ወዳለበት ተሰባስቦ። እኔም ባለሁበት ጌታን መቀበል አለብኝ ብዬ ወሰንኩ። ኃጢያተኛ መሆኔ ታወቀኝ ተሰማኝ። የኃጢያት ይቅርታ የማገኘው በእርሱ እንደሆነ ተረዳሁ። እንባዬን መቆጣጠር አልቻልኩም። ጌታ ሆይ ና! ወደ ልቤ ማባ! እኔ በደለኛና ኃጢያተኛ ነኝ ተቀበለኝ አልኩ። በጣም ደስ የሚል ስሜት ተሰማኝ። በዚያን ምሽት ጌታን ለመከተል የወሰንኩት ውሳኔ እስከዛሬ ድረስ ጸንቶ በውስጤ ቆይቷል። ዛሬ ወደ ኋላ መለስ ብዬ ሳየው ከ42 ዓመት በፊት የወሰንኩት ውሳኔ ትክክለኛ እንደሆነ አምናለሁ። እንደገና በመወለድ የእግዚአብሔር ልጅ ሆኛለሁ። ክርስቲያን ሆኛለሁ ክርስቲያን የሆንኩት ጌታን የተቀበልኩት ዕለት ነበር። ሌሎች ሰዎች እንደኔ እንዲሆኑ እወዳለሁ። የክርስትና ሕይወቴን ያጠናከርኩት ቃሉን ከመጽሐፍ ቅዱስ በማንበብ በመፀለይና ከሌሎች ክርስቲያኖች ጋር ሕብረት በማድረግ ነው።

የዶ/ር ተስፋዩን ደለበድ ምስክርነት

“እድሜዬ በአምስትና በስድስት ዓመት መካከል ሳለሁ ከእለታት አንድ ቀን ምሽት እሳት ነድዶ እራት እየተዘጋጀ አባቴ ከዋሉበት መጥተው ከውጭ ድምፅ ሲያሰሙ በር ተከፈተላቸውና ገብተው ከእሳቱ አጠገብ በተሰመደው ወንበራቸው ላይ ተቀመጡ። እኔም ሁሌ ማድረግ እንደምደው በሁለቱ እግራቸው መሃል እሳቱንና እራት የሚያዘጋጁትን እናቴን እያየሁ መሬት ላይ ተቀመጥሁ።

አባቴም ሠፈሩ ሁሉ ደህና መዋሉን ጠይቀው ካረጋገጡ በኋላ የውይይቱን እርእስት ቀየር አደረጉ። «ዛሬ ኢየሱስን ተቀብዬ መጥቻለሁ ሁላችሁም ደግሞ እንድትቀበሉ እፈልጋለሁ» በማለት ገለጹ። ምን እንደሆነ ሳልረዳ የእናቴም ፊት በትልቅ ጥያቄ እንደተሞላ ቀና ብዬ

‘ወደአባቴ እኔም እቀበላለሁ’ አልሁና በሁለት እጃቸው ራሴን እሽት እሽት እያደረጉ «ጎሽ የኔ ልጅ» በማለት ቀጣዩ ውይይት በሁለቱ ወላጆቹ መሃል ቀጠለ። እኔ ግን ዝርዝሩን አላስታውስም። በኋላ እንደተረዳሁት አንድ የወንጌል ሰባኪ ባስተማሩት የቃሉ ትምህርት ነበር የአባቴ እምነት የተለወጠው። ከዚያ ምሽት ጀምሮ የቤታችን ባህልና ልማድ ሁሉ እየተለወጠ ነደ። እኔም ገና አሥር ዓመት እንኳ ሳይሞላኝ ሚስጦናውያን ወደ ከፈቱት ት/ቤት ተላኩ። አዲስን ነገር ለመቀበልና ለማስተናገድ አባቴ የነበራቸውን ጉጉት እያደር ነው ለረዳ የቻልሁት።

እምነቱን በባህል ደረጃ እንደተቀበልኩት በዚያው እስከ 10 ና 11 ዕድሜዬ ቀጠልኩ። በዚህን ጊዜ የተጀመረው ትምህርት ከሆሳዕና -- ዱራሜ -- አሰላ -- አድርጎ ሻሽመኔ አድርሶኛል። በሻሽመኔ የድሬሰርና መጽሐፍ ቅዱስ ትምህርት ቤት በ17 ዓመት ዕድሜ ገብቼ ሳለሁ በረብፅ ምሽት የጸሎት ፕሮግራም ቃሉን እንዳካፍል ተጠይቄ ያጠናሁትና ያቀረብኩት ክፍል ኤፌ. 4 1-6 ሲሆን ቁጥር አንድ ላይ ጳውሎስ «እንግዲህ በጌታ እስር የሆንኩ እኔ በተጠራችሁበት መጠራት እንደሚገባ ትመላለሱ ዘንድ እሰምናለሁ።» ያለው ለምሽቱ መልዕክት አንክሮ በሰጠውም ለህይወቴ መርህ ከመሆኑም ሌላ ቋሚ ተግዳሮትን ሰጥቶኛል። በምሽቱ የቀረበው መልዕክት ሕዝቡን ምን ያህል እንደነካው ባልረዳም አንድ ሰው ግን በዚያች ምሽት በሕይወቴ ዘመን ጌታን ለማስቀደምና ለማገልገል መመሪያ ከማግኘቱም በላይ ቃልኪዳን ገብቷል። ያም ሰው ሰባኪው ራሱ ነበር።”

ከዚህ በላይ የተጠቀሱት ሰዎች ምስክርነት እንደሚያሳየው ክርስቲያን ነኝ ያሰኛቸው ውልደታቸው ወይም አስተዳደራቸው ሳይሆን ባንድ ወቅት ከተገነዘቡት እውነት እና ውሳኔ ይመነጫል።

እውነት	ውሳኔ
ሀ. ሁሉ ሰው ኃጢአተኛ ነው። “ሰዎች ሁሉ ኃጢአት ሠርተዋል እግዚአብሔር የሰጣቸውንም ክብር አጥተዋል።” (ሮሜ 3፥23) “ኃጢአት አልሠራንም ብንል እግዚአብሔርን ሐሰተኛ እናደርገዋለን ቃሉም በኛ ውስጥ የለም” (1ዮሐ 1፥10)	እኔ ኃጢአተኛ ነኝ
ለ. የኃጢአት ውጤት “የኃጢአት ዋጋ ሞት ነው” (ሮሜ 6፥23) እናንተ በበደላችሁና በኃጢአታችሁ ምክንያት የሞታችሁ ናችሁ።” (ኤፌ 2፥1)	እኔ በኃጢአቱ ምክንያት ሙት (በእግዚአብሔር የተሰየሁ) ነኝ
ሐ. የእግዚአብሔር ፍቅር “ነገር ግን ገና ኃጢአተኞች ሳለን ክርስቶስ ስለ እኛ ሞቱአልና እግዚአብሔር ለኛ ያለውን የራሱን ፍቅር ያስረዳል” (ሮሜ 5፥8) “በርሱ የሚያምን ሁሉ የዘላለም ሕይወት ይኖረዋል እንጂ እንዳይጠፋ እግዚአብሔር አንድያ ልጁን እስኪሰጥ ድረስ ዓለሙን እንዲሁ ወደአልና።” (ዮሐ 3፥16)	እኔን እግዚአብሔር ይወደኛል።
መ. የመስወጥ አስፈላጊነት “ንስሐ ግብ ኃጢአታችሁም ይቅር እንዲባልላችሁ እያንዳንዳችሁ በኢየሱስ ክርስቶስ ስም ተጠመቁ የእግዚአብሔር ስጦታ የሆነውን መንፈስ ቅዱስንም ትቀበላላችሁ።” (ዮሐዋ 2፥8) “በእውነት እላችኋለሁ ካልተለወጣችሁና እንደ ሕፃናት ካልሆናችሁ ወደ መንግስተ ሰማያት አቶ አትገቡም” (ማቴ 18፥3)	እኔ ንስሐ መግባት አለብኝ
ሠ. የመቀበል አስፈላጊነት “ለተቀበሉት ሁሉ በስሙ ለሚያምኑት ለእነርሱ የእግዚአብሔር ልጆች ይሆኑ ዘንድ ሥልጣንን ሰጣቸው” (ዮሐ 1፥12)	ጌታ ኢየሱስ ክርስቶስን መቀበል አለብኝ

ክርስቲያን ለመሆን የሚፀበደ ፀሎት

ጌታ ሆይ! እኔ ኃጢአተኛ መሆኔን ተገንገቤአለሁ። ስለሰራሁት ኃጢአት ሁሉ ይቅር በለኝ። በኃጢአቴ ምክንያት ሙት ነኝ። የምንዘውም ወደ ዘላለም ስቃይ ነው። በኃጢአቴ ምክንያት የሚገባኝ የዘላለም ሞት ነው። ጌታ ኢየሱስ ክርስቶስ ግን በእኔ ምትክ እንደሞትክ አምናለሁ። ይህም አንተ ለኔ ያለህን ታላቅ ፍቅር ይገልጻል። ስለዚህ አመሰግንሃለሁ በደሌን ሁሉ ይቅር በለኝ። ጌታዬ ኢየሱስን መድኃኒቴና ጌታዬ አድርጌ አቀበላለሁ። ልጄህ አድርገኝ። ከዛሬ ጀምሮ እኩልሃለሁና እርዳኝ። አሜን!

በዘመናችን በመላው ዓለም ወንጌል በመስበክ የታወቁት ዶ/ር ቢሊግራሃም እንዴት ክርስቲያን እንደሚኮን የጻፉት “እግዚአብሔርን ማወቅ” የተሰኘው አጭር ጽሑፍ እንደሚከተለው ይነበባል።


8. እግዚአብሔርን ማወቅ

1ኛ. የእግዚአብሔር ዓላማ:- ሰላምና ሕይወት

እግዚአብሔር ይወድሃል፤ ሰላምና የዘላለም ሕይወት እንዲኖርህ ይፈልጋል።

መጽሐፍ ቅዱስ እንዲህ ይላል . . .

1. “በእርሱ የሚያምን ሁሉ የዘላለም ሕይወት እንዲኖረው እንጂ እንዳይጠፋ እግዚአብሔር አንድያ ልጁን እስኪሰጥ ድረስ ዓለሙን እንዲሁ ወድክልና” (ዮሐ 3÷16)
2. . . . በጌታችን በኢየሱስ ክርስቶስ ከእግዚአብሔር ጋር ሰላም አለን (ሮሜ 5÷1)
3. የእግዚአብሔር ፈቃድ ሰዎች ሁሉ እንዲድኑና እውነትን እንዲያውቁ ነው (1ጢሞ 2÷4)



ሰላምና የተሟላ ሕይወት እንዲኖረን የእግዚአብሔር እቅድ ከሆነ ታዲያ ብዙ ሰዎች ሰላምና የተሟላ ሕይወት የሌላቸው ለምንድን ነው? ቢባል . . .

2ኛ. ችግራችን፣ ከእግዚአብሔር መለየታችን ነው።

እግዚአብሔር የፈጠረን እርሱን እንድንመስልና ደስተኛ ሕይወት እንዲኖረን ነበር። እርሱ የፈለገውን የመምረጥ ነጻነት ሰጠን፤ እርሱ እንድንወደውም ሆነ እንድንታዘዘው


አያስገድደንም። የመጀመሪያዎቹ ወላጆቻችን (አዳምና ሔዋን) ለእግዚአብሔር ባለመታዘዝ በራሳቸው መንገድ ሄዱ። ዛሬም ቢሆን እኛም የዚህ ዓይነትን ምርጫ እናደርጋለን። ውጤቱም ከእግዚአብሔር መለየት ነው።

መጽሐፍ ቅዱስ እንዲህ ይላል . . .

እኛ ሁላችን እንደበጎች ተቅበዝብዘን ጠፋን . . . እያንዳንዱ ወደ ዝቅ መንገዱ አዘነበለ . . . (ኢሳ 53÷6)

ሁሉ ኃጢአትን ሰርተዋልና የእግዚአብሔርም ክብር ጎድሎአቸዋል። (ሮሜ 3÷23)

በዘመናት ሁሉ ሰዎች ይህን በእግዚአብሔርና በሰው መካከል ያለውን ገደብ ለማለፍ ልዩ ልዩ ድልድዮችን ለመሥራት ቢሞክሩም አልተሳካላቸውም። አላሽጋገራቸውም።




3ኛ. የእግዚአብሔር መልስ:- ኢየሱስ ክርስቶስ

ለዚህ ችግር መፍትሔው ኢየሱስ ክርስቶስ ብቻ ነው። በመስቀል ላይ ሞተ፤ ከመቃብርም ተነሣ፤ የበደላችንንም ቅጣት ተቀብሎ በእግዚአብሔርና በሰው መካከል እገናኝ ድልድይ ሆነ።

መጽሐፍ ቅዱስ እንዲህ ይላል . . .

“አንድ እግዚአብሔር አለና፤ በእግዚአብሔርና በሰውም መካከል ያለው መካከለኛው ደግሞ አንድ አለ፤ እርሱም ሰው የሆነ ክርስቶስ ኢየሱስ ነው” (1ጢሞ 2፥5)



“ነገር ግን ገና ኃጢአተኞች ሳለን ክርስቶስ ስለ እኛ ሞቶአልና፤ እግዚአብሔር ለእኛ ያለውን የራሱን ፍቅር ያስረዳል።” (ሮሜ 5፥8)

4ኛ. ምላሻችን፡- ወደ እኛ የመጣውን ክርስቶስን መቀበል

በግላችን ራሳችንን ለእርሱ ሙሉ በሙሉ አሳልፈን በመስጠት ኢየሱስ ክርስቶስን መቀበል አለብን።

መጽሐፍ ቅዱስ እንዲህ ይላል . . .

“ለተቀበሉት ሁሉ በስሙ ለሚያምኑት ለእነርሱ የእግዚአብሔር ልጆች ይሆኑ ዘንድ ሥልጣንን ሰጣቸው።” (ዮሐ 1፥12)

ኢየሱስ እንዲህ ብሎአል፡-

“እነሆ በደጅ ቆሜ አንኳኳለሁ፤ ማንም ድምፂን ቢሰማ ደጁንም ቢከፍትልኝ፤ ወደ እርሱ እገባለሁ፤ ከእርሱም ጋር እራት እበላለሁ፤ እርሱም ከእኔ ጋር ይበላል።” (ራዕይ 3፥20)

ክርስቶስን የግል መድኃኒትህ አድርገህ ተቀበል፤

ኢየሱስ ክርስቶስን ወደ ሕይወትህ ጋብዘው፡-

1. ያለህበትን ሁኔታ ተቀበል “ኃጢአተኛ ነህ”
2. ከኃጢአትህ ለመመለስ ፈቃደኛ ሁን “ንስሃ ግባ”
3. ለአንተ ሲል ኢየሱስ ክርስቶስ በመስቀል ላይ እንደሞተና ከመቃብር እንደተነሳ እመን።
4. ኢየሱስ ክርስቶስ ወደ ሕይወትህ እንዲገባና በመንፈስ ቅዱስ አማካይነት ሕይወትህን እንዲቆጣጠር በጸሎት ጋብዘው።

“ጌታህና አዳኝህ አድርገህ ተቀበለው”

5ኛ. እንዲህ ብለህ ወልደ፤

ጌታ ኢየሱስ ሆይ፡-

ኃጢአተኛ እንደሆንሁና ያንተም ይቅርታ እንደሚያስፈልገኝ አምናለሁ። ከኃጢአቴ ለመራቅ እፈልጋለሁ። ወደ ሕይወቴ እንድትገባ እጋብዝሃለሁ። አዳኼ ነህ እከተልሃለሁ። ጌታ ሆይ ስላዳንከኝ ተመስገን። አሜን።



ፊርማ _____ ቀን _____

6ኛ. ሰመጽናችን ማረጋገጫ፡- የእግዚአብሔር ታሰ

ይህን ጸሎት ከልብህ ጸልየህ ከሆነ፡-

መጽሐፍ ቅዱስ እንዲህ ይልሃል . . .

“የጌታን ስም የሚጠራ ሁሉ ይድናል፡፡” (ሮሜ 10፥13)

“ጸጋው በእምነት አድኖአችኋልና፤ ይህም የእግዚአብሔር ስጦታ ነው እንጂ ከእናንተ አይደለም፤ ማንም እንዳይመካ ከሰራ አይደለም፡፡” (ኤፌ 2፥8-9)

ልጁ ያለው ሕይወት አለው፤ የእግዚአብሔር ልጅ የሌለው ሕይወት የለውም፡፡ የዘላለም ሕይወት እንዳላችሁ ታውቁ ዘንድ በእግዚአብሔር ልጅ ስም ለምታምኑ ይህን ጽፌላችኋለሁ፡፡ (1ዮሐ 5፥12-13)

ከአሁን በኋላ ከእግዚአብሔር ጋር መራመድ ጀምር

ይህ በክርስቶስ ያገኘሰው አዲስና ግሩም የሕይወት ጅማሬ ነው፡፡ ከክርስቶስ ጋር የምታደርገውን ጉዞ ለማጠናከር፡-

1. በየእለቱ መጽሐፍ ቅዱስን አንብብ፡፡ ይህ ክርስቶስን ይበልጥ እንድታውቅ ያደርግሃል፡፡
2. በየዕለቱ በጸሎት ከእግዚአብሔር ጋር ተነጋገር፡፡
3. በመንፈስ ቅዱስ ቁጥጥር ሥር ሁን፡፡
4. ስለ አዲሱ ሕይወትህ ለሌሎች ግለጽ፡፡
5. ስላጋጠሙህ ድሎችና ሽንፈቶች ለመወያየት እንዲያስችልህ ከሌሎች ክርስቲያኖች ጋር ኅብረት ፍጠር፡፡ “አንድ ወይም ሁለት ሆናችሁ በምትሰበሰቡበት በዚያ እሆናለሁ፡፡” ይልሃል፡፡
6. ኢየሱስ ክርስቶስ በሚሰበክበት ቤተክርስቲያን ውስጥ አባል በመሆን ማምለክና ማገልገል ጀምር፡፡

እግዚአብሔር ይባርክህ!



ዶ/ር ቢሊግራሃም ባስቀመጡዋቸው ነጥቦች ስር የተቀመጡት አባባሎች የራሳቸው የዶ/ር ቢሊግራሃም ሳይሆኑ ከመጽሐፍ ቅዱስ የተወሰዱ ናቸው፡፡ ነጥቦቹ የክርስትና ዋና ነገሮች ናቸው፡፡

- 1ኛ. ከኃጢአትና ከአስከፊ ውጤቱ ድኛለሁ
- 2ኛ. ጸድቄአለሁ፡፡ የፀደቅሁት በሥራዬ ሳይሆን በኢየሱስ ክርስቶስ ፀጋ ነው፡፡
- 3ኛ. የዘላለም ሕይወት አለኝ፡፡ ይህ ሕይወት የተጀመረው ኢየሱስ ክርስቶስን እንደ መድኃኒቴና ጌታዬ አድርጌ ከተቀበልኩበት ቀን ጀምሮ ነው፡፡ ዛሬ ነፍሴ ከሥጋዬ ብትለይ ነፍሴ ወደ ዘላለማዊ ቤቷ ወደ ገነት ትሄዳለች፡፡ ስለዚህ እኔም እንደጳውሎስ “ለእኔ መኖር ክርስቶስ ነው ሞትም ትርፍ ነው” (ፊሊ 1፥21) ለማለት እችላለሁ፡፡ በአዲስ የመጽሐፍ ቅርጽም ላይ እንዲህ ይላል፡-

“ለኔ ሕይወት ማለት በክርስቶስ መኖር ነው፡፡”

ክርስቲያን የሚኖረው ለክርስቶስ ነው ሞትንም አይፈራም፡፡ እኔም በድፍረት ይህን እላለሁ፡፡

9. ክርስቲናን መኖር

ጌታ ኢየሱስ ክርስቶስ እንደዚህ ብሏል፤ “በእውነት አላችኋለሁ ካልተለወጣችሁና እንደ ሕፃናት ካልሆናችሁ፤ ወደ መንግስተ ሰማይ ከቶ አትገቡም” (ማቴ. 18፥3)። የአይሁድ አለቃ ለነበረው ለኒቆዲሞስም እንዲህ ብሎታል፤ “እውነት፤ እውነት አልሃለሁ፤ ሰው እንደገና ካልተወለደ በቀር የእግዚአብሔርን መንግስት ሊያይ አይችልም” (ዮሐ. 3፥3)። ሐዋርያው ጳውሎስም “ስለዚህ ማንም ከክርስቶስ ጋር በተባበረ አዲስ ፍጥረት ነው፤ አሮጌው ፍጥረት አልፎአል፤ በእርሱም ስፍራ አዲስ ፍጥረት ተተክቶአል” (2ቆሮ. 5፥17)።

በአጭሩ እነዚህ ጥቅሶች የሚገልጹት ሰው ክርስቲያን ሲሆን እንደገና ይወለዳል፤ አዲስ ፍጥረት ይሆናል። በክፍል አንድ ለመግለጽ እንደተሞከረው ሰው ክርስቲያን የሚሆነው ከክርስቲያን ቤተሰብ በመወለዱ ወይም የሃይማኖት ስርዓት ስለፈፀመ ሳይሆን እርሱ ራሱ በሚወስነው ውሳኔ መሰረት ነው። ለዚህም ጥሩ ምሳሌ አድርገን ልንወስድ የምንችለው ሐዋርያው ጳውሎስን ነው። የተወለደው ከአይሁድ ቤተሰብ ነው። ከህፃንነቱ ጀምሮ የሃይማኖት ስርዓትን በትጋት የፈፀመ ሰው ነው። ክርስቲያን የሆነው በደማስቆ ጉዞ ላይ በነበረበት ወቅት ባደረገው ውሳኔ ነው። በዚያ ውሳኔ ተሰወጠ። እንደገና ተወለደ፤ አዲስ ፍጥረት ሆነ።

ይህ አዲስ ሰው እንደ ህፃን ነውና ማደግ ስለሚያስፈልገው የሚያሳድገው ሰው ያስፈልገዋል። ስለዚህም ሐናንያ ወደሚባል ደቀመዝሙር ተወሰደ። ሐናንያም አስተማረው፤ አሳደገውም።

አንድ ሰው ጌታ ኢየሱስ ክርስቶስን የግል አዳኙና ጌታው አድርጎ ሲቀበል አዲስ ፍጥረት ይሆናል። ክርስቲያንም ይባላል። ይህ ሰው ጀማሪ ክርስቲያን እንደመሆኑ በመንፈሳዊ ሀይወቱ ገና ህፃን ነው። ማደግ እንደሚያስፈልገው መገንዘብ አለበት። ጠንካራ ክርስቲያን ለመሆን የሚከተሉትን አራቱን መሠረታዊ ነገሮችን ተግባራዊ ማድረግ አለበት።

1ኛ. ዘወትር ከእግዚአብሔር ቃል መመገብ።

የእግዚአብሔር ቃል ለነፍሳችንና ለመንፈሳዊ ሕይወታችን ምግብ ነው። ለዚህ ነው ሐዋርያው ጴጥሮስ በ1ኛጴጥ 2፥2 መልዕክቱ የእግዚአብሔርን ቃል በወተት የመሰለውና “በእርሱ እንድታድጉ የቃሉን ወተት ተመኙ” ያለው። አንድ ህፃን ለማደግ ወተት እንደሚያስፈልገው ሁሉ ክርስቲያንም እንዲሁ የእግዚአብሔር ቃል ያስፈልገዋል።

የእግዚአብሔርን ቃል በማንበብና በማጥናት እግዚአብሔርንና ራሳችንን እናውቃለን። የእግዚአብሔር ቃል ኃጢአተኛ የሆነውን ተፈጥሮአዊ ዝንባሌአችንን ይገልጥናል። ከሚያረክሱና ከእግዚአብሔር ከሚያርቁን ነገሮች እንድንሸሽ ይመክረናል፤ ዳዊት እንዲህ አለ፤ “ጎልማሳ መንገዱን በምን ያነጻል? ቃልህን በመጠበቅ ነው” (መዝ 119፥9)።

መጽሐፍ ቅዱስን በጸሎት መንፈስ አንበበው። ሕይወትህን ሙሉ በሙሉ ለእግዚአብሔር ቃል ስልጣን አስገዛ። በሥጋዊ አይኖችህ ማየት የማትችለውን ማንነትህን የእግዚአብሔር ቃል እንደመስተዋት ሆኖ ያሳይሃል። የእግዚአብሔር ቃል ሕያውና የሚሠራ ሕይወትንም መሰወጥ የሚችል ነው (ዕብ 4፥12)። በእግዚአብሔር ቃልም እንድትሞላ ቃሉን በየቀኑ ለማንበብና ለማጥናት ጊዜ ይኑርህ።

እግዚአብሔር በብዙ መንገዶች ይናገራል። ዋናው የመናገሪያ መንገድ ቃሉ ነው። ቃሉን ስታነብ ለአንተ

በግልህ እግዚአብሔር እንደሚናገር እመን ። በቃሉ የተፃፉት ተስፋዎች ላንተም የተሰጡ እንደሆኑ እመን። በቃሉ ውስጥ ተቀብረው ያሉትን ክቡር እንቁዎች ቆፍረህ ለማግኘት ትጋትና ንቃት ይኑርህ። ብዙ ጠልቀህ በቆፈርህ መጠን እነዚያ እንቁዎች ይበልጥ የከበሩና የተወደዱ ይሆኑልሃል። ለየዕለቱ ሕይወትህ ድጋፍ የሚሆንህን መመሪያ ከቃሉ ፈልግ። በዕለታዊ ድርጊቶችህም ተግባራዊ አድርገው።

በግልህ የእግዚአብሔርን ቃል ማጥናትህ የተቀደሰህ፣ ለጌታህ የምትጠቅምና “ለበጎ ሥራ ሁሉ የተዘጋጀህ” (2ኛ ጢሞ 3፥16) እንድትሆን ያደርግሃል። ጌታን በማገልገል ስራ ለመሳተፍም “የእውነትን ቃል በቅንነት የሚናገር የማያሳፍርም ሠራተኛ ሆነህ የተፈተነውን ራስህን ለእግዚአብሔር ልታቀርብ ትጋ” (2ኛ ጢሞ 2፥15)።

2ኛ. በፀሎትና በምስጋና የተሞላ ህይወት መኖር ።

መጽሐፍ ቅዱስን ማንበብና መጻለይ ከእግዚአብሔር ጋር መነጋገር ነው። የእግዚአብሔርን ቃል ስታነበ እግዚአብሔር ይናገርሃል። አንተ ደግሞ በጸሎት ለእግዚአብሔር ትናገራለህ። እግዚአብሔር አባትህ ነውና አባዬ በለው። ስሜትህን ግለጥለት። የምትፈልገውን ጠይቀው። ስላደረገልህና ስላላደረገልህም አመስግነው ።

ጸሎትና ምስጋና በጣም የተያያዙ ነገሮች ናቸው። ምንጊዜም ቢሆን ፀሎት ስለታላቅነቱ፣ ስለፍቅሩና ስለምህረቱ እግዚአብሔርን ማመስገንን ማካተት አለበት። ምስጋና፣ በአክብሮት ተመስጠን በጸሎት ለእግዚአብሔር የምናቀርበው ውዳሴ ነው። በ1ኛተሰ. 5፥16-18 ላይ «ሁልጊዜ ደስ ይበላችሁ፣ ሳታቋርጡ ጸልዩ በሁሉ አመስግኑ፣ ይህ የእግዚአብሔር ፈቃድ በክርስቶስ ኢየሱስ ወደ እናንተ ነውና» ይላል። ይህን ማሟላት የምትችለው ህይወትህ በፀሎትና በምስጋና ሲሞላ ነው።

ቀኑን በሙሉ በዚህ መንፈስ ውስጥ ለመሆን እያንዳንዱን ቀን በጸሎት መጀመር ይኖርብሃል። ኢየሱስ

ክርስቶስ በዚህ ምድር በነበረበት ጊዜ ሰፊ ጊዜውን በጸሎት ማሳለፍን አስፈላጊ ሆኖ ካገኘው፣ እኔና አንተማ በግላችን ምን ያህል ጊዜ መጸለይ ያስፈልገን ይሆን?

የጌታ ኢየሱስ ደቀ መዛሙርት ኢየሱስ እንዲያስተምራቸው የጠየቁት እንዴት እንደሚጸልዩ ነበር። ሉቃስ እንዲህ ሲል አስቀምጦታል።

አንድ ቀን ኢየሱስ በአንድ ስፍራ ይጸልይ ነበር፤ ጸሎቱንም ባበቃ ጊዜ ከደቀመዛሙርቱ አንዱ “ጌታ ሆይ ዮሐንስ ደቀመዛሙርቱን ጸሎት እንዳስተማራቸው አንተም እኛን መጸለይ አስተምረን” አለው። (ሉቃ. 11፥1)

በየጊዜው በየአደባባዩ፣ በየጸሎት ቤትና በየቤተክርስቲያኑ የሀይማኖት ስርዓት ማሳረጊያ እያደረግን የምንደግመውን «አቡነ ዘበለማያት» የሰጠን ለዚህ ጥያቄ መልስ ነበር። ይህ ጸሎት የተሰጠን፣ ጸሎት ማካተት ያለበት ምን ምን መሆን እንዳለበት የሚያሳየን የፀሎት ሞዴል ስለሆነ ነው። እስቲ በአጭሩ እንመልከተው።

«በሰማይ የምትኖር አባታችን ሆይ» ስንል የምናናግረውን እየጠራን ነው። ምናችን መሆኑን እየገለጽን ነው። እግዚአብሔር ሰማያዊ አባታችን ነው። አባባ ነው። ከምድራዊ አባታችን የሚበልጥ ነው።

«ስምህ ይቀደስ» ስንል ስሙ የተለየ መሆኑን ነው። ተራ ስም አይደለም። ከፍ ያለ ነው። የተከበረ ነው። እኔም ይህን እንገነዘባለሁ፣ እወድስሃለሁ፣ ከፍ ከፍ አደርግሃለሁ ማለታችን ነው።

«መንግስትህ ትምጣ» ስንል ያንተ መንግስት በሕይወቴና በኑሮዬ ይተግበር ማለታችን ነው። አንተ ንጉሴ ነህና ስርአትህን አከብራለሁ፣ እከተላለሁ፣ እፈጽማለሁ እያልን ነው። ይህን በምንልበት ጊዜ ለንስሃ እንነሳለን። በጸሎት መንፈስ ወደ እግዚአብሔር ስንቀርብ፣ አይናችንን ስንጨፍንና ስንንበረከክ ሕይወታችንን እግዚአብሔር እንደሚያየው እናያለን። ኢሳያስ እግዚአብሔርን አየሁት ባለበት ወቅት የተገነዘበውን እንገነዘባለን። ኢሳያስ እንዲህ አለ፣ «እነሆ ከንፈሮቹ በረከሱበት ሕዝብ መሃከል የምኖር፣ ከንፈሮቹ የረከሱበት ሰው ነኝ፣ የሠራዊት ጌታ የሆነ ንጉሡን እግዚአብሔርን

በዓይኖቼ አይቻለሁና መጥፋቴ ስለሆነ ወዮልኝ አልሁ»
ኢሳ. 6፥5። የጸሎት ጊዜ የንስሃም ጊዜ ነው። ከንጢአትና
ክርኩሶት የመጽጃ ጊዜ ነው።

«የዕለት እንጀራችንን በየቀኑ ስጠን» ስንል በጸሎት
ወደ እግዚአብሔር ቀርበን፤ አቋማችንንና ግንኙነታችንን
ካስተካከልን በኋላ ወደ ልመና እንገባለን። ከልመናችን
የሚቀድመው የዕለት እንጀራችን ነው። ለሌሎች
ፍላጎቶቻችንም ልመናችንን ልናቀርብለት እንችላለን። ስለ
ሥራችን፤ ስለቤተሰባችን፤ ስለወገናቸችን ስለሐገራችን
የምንመኘውን ልናቀርብለት እንችላለን።

«አኛ የበደሉንን ይቅር እንደምንል በደላችንን ይቅር
በለን»።- በጸሎት ወደ እግዚአብሔር ስንቀርብ፤ ማየት
ያለብን ወደ ላይ ብቻ ሳይሆን ወደ ጎንም መሆኑን ነው።
መስተካከል ያለበት ከሌሎችም ጋር ያለን ግንኙነት ነው።
ከሌሎች ጋር በፍቅር መኖር አለብን። ይቅር መባባል
የአብሮ መኖር ዋልታ ነው። ከእግዚአብሔር ይቅርታን
ለማግኘት ይቅር ማለት አለብን። እግዚአብሔር አኛን
ይቅር ያለንን ኃጢአት ታላቅነት ስንገነዘብ ወንድማችን
የበደለንን ትንሽ ነገር ይቅር ማለት አያደግተንም። ይቅርታ
ለክርስትና ሕይወታችን መሠረታዊ ነገር ነው። ይቅር
እንድንባል መጸለይ አለብን። ይቅርታ ማድረግም አለብን።

«ወደ ፊተና አታግባን»።- ፊተና ማንነታችንን
የሚመዝን ነገር ነው። የማንችለው ፊተና እንዳይገጥመን
መጸለይ አለብን። ሕይወት ውጣ ውረድ ያለው ጉዞ ነው።
በጉዞአችን ከእኛ ጋር እንዲሆን መጸለይ አለብን። ስለዚህ
ጉዳይ ሐዋርያው ጳውሎስ እንደዚህ ብሏል። «የቆመ
የሚመስለው ሰው እንዳይወድቅ ይጠንቀቅ በሰው
ከሚደርሰው ፊተና በቀር ሌላ ፊተና አልደረሰባችሁም።
እግዚአብሔር ታማኝ ነው። ምክንያቱም ከአቅማችሁ በላይ
የሆነ ፊተና እንዲደርስባችሁ አይፈቅድም፤
በምትፈተኑበትም ጊዜ የምትታገሱበት ኃይል በመስጠት
ከፈተናው የምትወጡበትን መንገድ ያዘጋጃልችኋል።
(1ቆር.10፥13)

መጸለይ ለክርስትና ሕይወት ዋና ነገር ነው። ስለ
ጸሎት ብዙ መጻሕፍት ተጽፈዋል። እነኚህን መጻሕፍት

ማንበብ ይጠቅማል። ሊነበቡ የሚገቡ መጻሕፍት ዝርዝርን
ይመልከቱ ።

3ኛ. ከሌሎች አማኝች ጋር ሕብረት ማድረግ።

ያለ ሕብረት መንፈሳዊ ዕድገት አይገኝም ዘማሪው
ዳዊት እንዲህ በማለት ጻፈ።- «አንተን የሚያገለግሉህንና
ሕግህን የሚያከብሩትን ሁሉ እወዳቸዋለሁ»
(መዝ.119፡63)። ስለሆነም በመጽሐፈ ምዕሌ 13፡20፤
“ከጠቢባን ጋር ብትወዳጅ ጠቢብ ትሆናለህ። ማስተዋል
ከጎደላቸው ሰዎች ጋር ጓደኛ ብትሆን ትጠፋለህ” ይላል።
አብረናቸው የምንውላቸውን ባልንጀሮቻችን
እንደምንመስል ቅዱሳት መጻሕፍት ይናገራሉ። ብሉይ
ኪዳን ብቻ ሳይሆን አዲስ ኪዳንም ተመሳሳይ ማስጠንቀቂያ
ሰጥቶናል። ሐዋርያው ጳውሎስ “አትሳቱ ክፉ ባልንጀርነት
መልካሙን ዐመል ያጠፋል” በማለት ለቆሮንቶስ ሰዎች
ጽፎላቸዋል (1ኛቆር.15፥33)። በሌላ አባባል መጥፎ
ባልንጀርነት መልካሙን ሥነ ምግባር ያበላሻል ማለት
ነው።

ከሌሎች ክርስቲያኖች ጋር ሕብረት ማድረግ፤ አብሮ
መጽሐፍ ቅዱስን በውይይት መልክ ማጥናትና ልምድ
መካፈል እጅግ በጣም ይጠቅማል። ትክክለኛውን ሕብረት
የምታገኝበት አንዱና ዋናው ስፍራ መጽሐፍ ቅዱስ
በጥልቅ የምታስተምር ቤተክርስቲያን ነች። ያንዲት
አጥቢያ ቤተክርስቲያን ተሳታፊ አባል በመሆን
የፕሮግራሞች ተካፋይ ሁን። የቤተክርስቲያን አባል
መሆን አያስፈልገንም አትበል። ይህ አባባል በዚህ ዘመን
ሰይጣን የሚጠቀምበት የማታለያ ዘዴው ነው።
ከቤተክርስቲያን ጋር ሕብረት የሌለው ክርስቲያን ቤተሰብ
እንደሌለው ልጅ ነው። በመጽሐፍ ቅዱሳዊ ቤተክርስቲያን
ውስጥ ሙሉ ሕብረት አድርግ። በየጊዜው በቤተክርስቲያን
ፕሮግራሞች ላይ ተገኝ። በማሕበረ ምእመኑ መንፈሳዊ
እንቅስቃሴ ተሳትፎ አድርግ። የቤተክርስቲያኗን ደንብና
ሥርዓቱን አክብር።

ከእውነተኛ አማኞች ጋር ሕብረት በማድረግ የምታገኘውን መንፈሳዊ በረከት ማንኛውም ምድራዊ ነገር ሊስተካከለው አይችልም። በተለያዩ መንፈሳዊ ዝግጅቶች ላይ መሳተፍ ያስፈልጋል። የወንድማማችነት ፍቅር ባለበት ስፍራ መገኘት፣ በችግርና በመከራ ጊዜ በፈቃደኝነት መደጋገፍ፣ ወንድማዊ ምክርን ማግኘት የመሳሰሉ ነገሮች ሁሉ የአንድ መንፈሳዊ ሀብረት ተግባሮች ናቸው። ክርስቲያን እንደመሆንህ መጠን የዚህ ዓይነት ሕብረት ያስፈልግሃል።

4ኛ. መስክር

ያገኘኸውን አዲስ ሕይወት ለሌሎች ግለጽ። መልካም ነገር አይደበቅም። የምስራች ነውና ሰውዳጅ ዘመድ ይነገራል። ጌታ ኢየሱስ ክርስቶስ እንድርያስን ደቀመዝሙሩ እንዲሆን እንደጠራው እናያለን። እንድርያስም ጥሪውን እንደተቀበለ ወደ ወንደሙ ወደ ስምዖን ጴጥሮስ ሂደና ለዘመናት አይሁዳውያን የሚጠብቁትን መሲህ እንዳገኘው ነገረው። ለወንድሙ መስከረለት ማለት ነው። መመስከር አንድ ሰው በሕይወቱ የደረሰውን ወይም ያገኘውን ለሌላ ሰው መግለጽ ማለት ነው። ይህ የሚደረገው በቃልም በሕይወትም ነው። ይህን ማድረግ ውሳኔን ያጠነክራል። “ኢየሱስ ጌታ መሆኑን በአፍህ ብትመሰክርና፣ እግዚአብሔር ከሞት እንዳነሳው በልብህ ብታምን ትድናለህ፤ ምክንያቱም ሰው በልቡ ሲያምን ይጸድቃል፤ በአፉም ሲመሰክር ይድናል” (ሮሜ.10፥9-10)።

የቀድሞዎቹ ደቀመዛሙርት ስለ ክርስቶስ እንዳይመሰክሩ በተነገራቸው ጊዜ «እኛስ ያየነውንና የሰማነውን ከመናገር እንቆጠብም»ለሉ (የሐዋ 4፥20)። ያገኙት ነገር የሚደበቅ አይደለም። ዝም የሚያሰኝ ነገር አይደለም። አቶ ማሞ ገ/መስቀል የሚባል ወዳጅ አለኝ። ይህ ወዳጅ ጌታ ኢየሱስን በተቀበለ ምሽት ወደ ት/ቤቱ መኝታ ቤት ተመልሶ እንቅልፍ የሚሰጥጠውን ጓደኛውን ቀስቅሶ “ስማ አሁን ብትሞት የምትሄደው ወዴት ነው?

ወደ መንግስተሰማያት እንድትገባ ጌታ ኢየሱስ ክርስቶስን መቀበል አለብህ። ተነስና ተቀበል” እንዳለው ነግሮኛል። ያን ለት ማታ ያገኘውን ደስታ ይዞ መተኛት አቃተው። እስኪነጋም ሊቆይ አልፈለገም። ጓደኛውን ቀስቅሶ ለመንገር ተገደደ።

ስለክርስቶስ መመስከር አቋምን መግለጽ ነው። አቋማችንን ከገለጥን ጓደኞቻችን በዘልማድ የምናደርጋቸውን እግዚአብሔርን የማያስደስቱ ነገሮች አብረናቸው እንድናደርግ አይፈትኑንም። በስሜታችን እንኳ ብንነዳ ያወጅነው አዋጅ ማንነታችንን ስለሚያስተውሰን ከመጥፎ ነገር እንቆጠባለን።

ከሁሉ በላይ ክርስቶስ ለኛ ብሎ ከሰማይ ወርዶ በመስቀል ላይ በመሞት የዘላለም ሕይወት እንድናገኝ ካደረገ እኛም ለሌሎች መመስከር አለብን። ሌሎች ለእኛ ወንጌል እንዲደርሰን ካደረጉ እኛም ማድረግ አለብን። የወንጌል መልክተኞችን ካገር ወደ አገር የሚያስድዳቸው የክርስቶስ ፍቅር ነው። ሐዋርያው ጳውሎስ “የምስራቹን ቃል ሳለበስር ብቀር ወዮልኝ” አለ (1ኛቆሮ. 9፥16)።

10 ልታውቃቸው የሚገቡ 4 ነገሮች

1ኛ. እግዚአብሔር ይወድሃል

እንግዲህ ጌታ ኢየሱስን ከተቀበልህ በሚገባ ልታውቃቸው ከሚገባህ ዋናው ነገር እግዚአብሔር በጣም እንደሚወድህ ነው። ስለሚወድህ ነው የሚወደውን ልጁን ኢየሱስ ክርስቶስን ወደዚች ምድር ልኮ ለኃጢአታችን ቤዛ እንዲሆን ያደረገው «እግዚአብሔር አለምን (አለም በሚለው ቦታ ስምህን አሰገባ) እጅግ ስለወደደ እንድ ልጁን ሰጠ (ዮሐ. 3፥16)። እንድ አፍቃሪ ለሚያፈቅረው የከበረ ሰጦታ ይሰጣል።

ሐዋርያው ጳውሎስ እንዲህ በማለት ይገልጻል «እኛ ኃጢአተኞች ሆነን ሳለ ክርስቶስ በእኛ ምትክ ሞቶአል ይህም እግዚአብሔር ለኛ ያለው ፍቅር ምን ያህል ታላቅ መሆኑን ያስረዳል (ሮሜ 5፥8)።

እግዚአብሔር ለምን ይህን ያህል ይወደናል? ብለን ብንጠይቅ የፍቅሩን መጠንና ዋጋ በመረዳት የመንግስቱ ወራሾች በመሆን ከእርሱ ጋር ሕብረት እንዲኖረን ብቻ ነው። ሐዋርያው ጳውሎስ እንዲህ ብሎ ይገልጻል። “እኛ ም ከዚህ በፊት አስተዋይነት የጎደለን ሞቶች የማንታዘዝ እምቢተኞች የምንሳሳት ተላላዎች ለልዩ ልዩ ፍትወትና ሥጋዊ ደስታ የተገዛን በተንኮልና በምቀኝነት የምንኖር የተጠላንና እርስ በእርሳችንም የምንጣላ ነበርን። ነገር ግን የአዳኞችን የእግዚአብሔር ደግነትና ፍቅር በተገሰጠ ጊዜ እኛ በሰራነው የጽድቅ ሥራ ሳይሆን በምሕረቱ አዳኝን ያዳኝም በአዲስ ልደት መታጠብና በመንፈስ ቅዱስ አማካኝነት በተገኘው መታደስ ነው። እግዚአብሔር በአዳኞችን በኢየሱስ ክርስቶስ አማካኝነት መንፈሱን በብዛት አፈሰሰልን። ይህንንም ያደረገው በእርሱ ጸጋ ጸድቀን

በተስፋ የምንጠብቀውን የዘላለም ሕይወት እንድንወርስ ነው” (ቲቶ 3፥3-7)።

እግዚአብሔር እንዲያፈቅረን ያደረገው ምንም ነገር የለም። የዘላለም ሕይወት የሰጠን ስለሚወደን ነው። እግዚአብሔር ይወድሃል። ይህን አትርሳ።

2ኛ. የመንግስተ ሰማይ ወራሽ ነህ

በአንድ ወቅት ከአንድ ሼክ ጋር ለብዙ ጊዜ ከተወያየን በኋላ ሼኩን እንዲህ ብዬ ጠየቅኳቸው። ዛሬ ቢሞቱ የሚሄዱት ወዴት ነው? ወደ ጀሃክ ወይስ ገነት አልኳቸው። “እኔ አላውቅም አላህ ያውቃል” አሉኝ። “እኔ ግን ዛሬ ብሞት ወደ ገነት እንደምሄድ አውቃለሁ ስርቲፍኬትም አለኝ” ብዬ 1ኛዮሐ. 5፥13ን አነበብኩላቸው። “እናንተ በእግዚአብሔር ልጅ ስም የምታምኑ ሁሉ የዘላለም ሕይወት ያላችሁ መሆኑን እንድታውቁ ይህን ሁሉ ጽፌላችኋለሁ።”

ጌታ ኢየሱስ ክርስቶስ በመስቀል ላይ ከሁለት ወንጀለኞች መካከል ተሰቅሎ ሳለ አንደኛው “በመንግስትህ አስበኝ” ሲለው ክርስቶስም “ዛሬ በገነት ከእኔ ጋር ትሆናለህ” አለው (ሉቃ.23፥40-43)። ይህ ወንጀለኛ በዚያ መጨረሻ ሰዓቱ በመስቀል ላይ የተሰቀለው በራሱ ጥፋት መሆኑን ተቀበለ። ኃጢአቱንም ተናዘዘ። በክርስቶስ አዳኝነት አመነና ኢየሱስን ተማጠነው። ኢየሱስም የዘላለም ሕይወት እንደሰጠው ወዲያው ገሰጠለት። ይህ ወንጀለኛ የመንግስተ ሰማይ ወራሽ የሆነው ምንም የጽድቅ ሥራ ሳይሰራ ነው። ሰው በሥራው ሊጸድቅ አይችልም። ሰው የሚጸድቀው በእግዚአብሔር ፀጋ ነው። መጽሐፍ ቅዱስ እንዲህ ይላል “እናንተ የዳኖችሁት በእምነት አማካይነት በፀጋው ነው ይህም የእግዚአብሔር ሰጦታ ነው እንጂ በናንተ ሥራ የተገኘ አይደለም” (ኤፌ. 2፥8)።

ዛሬ ብሞት የምሄደው ወደ ገነት ነው ማለት ድፍረት ሊመስል ይችላል። በእግዚአብሔር ቃል መሰረት በጌታ ኢየሱስ ክርስቶስ ያመነ የኢየሱስ ክርስቶስን አዳኝነት

የተቀበለ የዘላለም ሕይወት አለው። የእግዚአብሔር ልጅ የሌለው ግን ህይወት የለውም (1ኛ ዮሐ.5፥12)

በወልድ የሚያምን የዘላለም ሕይወት አለው በወልድ የማያምን ግን የእግዚአብሔር ቁጣ በእርሱ ላይ ይኖርበታል እንጂ ሕይወትን አያገኝም (ዮሐ. 3፥36)።

ይህን በእርግጥ አውቀህ በማመንህ የዘላለም ሕይወት አለህ።

3ኛ. አዲስ ሰው ነህ።

በጌታ በኢየሱስ ክርስቶስ አማካኝነት ከመንፈስ ተወልደሃል። ጌታችን በዮሐንስ ወንጌል ምዕራፍ ሶስት ያለው በሕይወትህ ተፈጽሞአል። ኢየሱስ ለኒቆሊሞስ ያለውን እንደገና እንጥቀስ “እውነት እውነት እልሃለሁ ሰው ከውሃና ከመንፈስ ቅዱስ ካልተወለደ በስተቀር ወደ እግዚአብሔር መንግስት መግባት አይችልም ከሥጋ የተወለደ ሥጋ ነው። ከመንፈስ የተወለደ መንፈስ ነው። ስለዚህ ዳግመኛ መወለድ ያስፈልጋችኋል ስላልኩህ አትደነቅ” (ዮሐ. 3፥5-7) አለው።

ጌታ ኢየሱስ ክርስቶስን ስለተቀበልህ አዲስ ፍጥረት ነህ። ሐዋርያው ጳውሎስ እንዲህ ይላል። ስለዚህ ማንም ሰው የክርስቶስ ወገን ሲሆን አዲስ ፍጥረት ነው። አሮጌው ፍጥረት አልፏል በእርሱ ስፍራ አዲስ ፍጥረት ተተክቶአል (2ቆሮ. 5፥17)። ይህ ምን ማለት ነው ብለን ብንጠይቅ ሐዋርያው በሮሜ 6፥6 እንዲህ ይለናል። “ኃጢአተኛው ሰውነታችን እንዲወገድና የኃጢአት ባሪያዎች መሆናችን እንዲቀር አሮጌው ሰውነታችን ከክርስቶስ ጋር መስቀሉን እናውቃለን”።

ሰው በተፈጥሮው ኃጢአተኛ ነው። ክርስቶስን ከመቀበልህ በፊት ኃጢአት ለመስራት ያለህ ዝንባሌ ታላቅ ነው። ክርስቶስ ለኃጢአቱ ሞቶአል በማለትህ ግን የክርስቶስ ባሕሪይ ተጎናጽፈሃል። ሐዋርያው ጳውሎስ እንዲህ ይላል። እኔ ከክርስቶስ ጋር እንደተስቀልሁ ያህል ስለምቆጥር ከእንግዲህ ወዲህ ክርስቶስ በእኔ ውስጥ

ይኖራል እንጂ እኔ ለራሴ ሕይወት የምኖር አይደለሁም። አሁንም በሥጋዊ አካሌ የምኖረው በወደደኝና ስለእኔ እራሱን አሳልፎ በሰጠው በእግዚአብሔር ልጅ በማመን በተገኘው ሕይወት ነው (ገላ.2፥20)። ኢየሱስ ክርስቶስ በመንፈሱ በውስጥህ ስለሚኖር አዲስ ሰው ነህ።

ስለዚህ ዝንባሌህ ወደ ኃጢአት ሳይሆን ወደ ጽድቅ ነው። ከዓለማዊ ነገር ይልቅ መንፈሳዊ ነገር ትመርጣለህ። የራስህን ፍላጎት ከመሻት እግዚአብሔርን የማገልገል ፍላጎት አለህ። ሰው ለምን እንደሚኖርና እንዴትም ሊኖር እንደሚገባው ገብቶሃል። እንዲህ የሚለው «እስቀድማችሁ የእግዚአብሔርን መንግስት ጽድቁም ፈልጉ የቀረው ነገር ሁሉ ይጨመርላችኋል።» (ማቴ.6፥33) ገብቶሃል። እግዚአብሔር ለፈጠረህ ዓላማ እንድትኖር እንደገና ተሠርተሃል። አዲስ ሰው ነህ። የእግዚአብሔር ልጅ ነህ እንደ እግዚአብሔር ልጅ ክብርህን ጠብቀህ ኑር።

4ኛ. እግዚአብሔር ከእንተ ጋር ነው።

የምንኖረው በአስፈሪ ዓለም ውስጥ ነው። ቢሆንም ሐዋርያው ጳውሎስ “እግዚአብሔር ከኛ ጋር ከሆነ ማን ሲቃወመን ይችላል?” (ሮሜ.8፥31) እግዚአብሔር ከእኛ ጋር ስለሆነ አሸናፊ ኑሮ ልንኖር እንችላለን። እግዚአብሔር ከእኛ ጋር የሚሆነው እንዴት ነው?

ጌታ ኢየሱስ ክርስቶስ ለደቀመዛሙርቱ የሰጣቸው የመጨረሻ ተስፋ “እስከ ዓለም መጨረሻ ድረስ ሁልጊዜ ከእናንተ ጋር ነኝ” (ማቴ.28፥20) የሚል ነበር።

የኛ የማወቅ ችሎታ ውስን ስለሆነ የሥላሴ ነገር በሙሉ አይገባንም የምናውቀው እግዚአብሔር እራሱን በሶስት እንደ ገለጸ ነው። አብ፣ ወልድ፣ መንፈስ ቅዱስ አንድ አምላክ። ሐዋርያው ጳውሎስ “የእግዚአብሔር ቤተመቅደስ መሆናችሁንና የእግዚአብሔር መንፈስ በውስጣችሁ መኖሩን አታውቁምን?” (1ኛቆሮ. 3፥16) ይላል።

ጌታ ኢየሱስን ስንቀበል መንፈስ ቅዱስ በውስጣችን መኖር ይጀምራል። በውስጣችን ሆኖ የክርስቲና ኑሮን ለመኖር ያስችለናል። ኃይል ይሰጠናል። ያስተምረናል። ያጽናናል። ይመራናል። ጌታ ኢየሱስ «ሁልጊዜ ከእናንተ ጋር ነኝ» ያለው ለዚህ ነው። በውስጣችን ለሚኖረው መንፈስ ቅዱስ እራሳችንን ስናስገዛ በራሱ ስንመራ ሁሉ ይሳካልናል። መጽሐፍ ቅዱስ እንዲህ ይለናል። «በሙሉ ልብህ በእግዚአብሔር ታመን እንጂ በራስህ ዕውቀት አትመካ። በምታደርገው ሁሉ እግዚአብሔርን መሪ አድርገው። እርሱም በትክክለኛው መንገድ ይመራሃል። (ምሳሌ 3፥5-6)

ይህንንም ዕውቅ። አስምርበትም። እግዚአብሔር ካንተ ጋር ሆኖ ይመራሃል፤ ይደግፍሃል። አድርግ የሚልህንም እንድታደርግ ያስችልሃል። ልታናግረው ትችላለህ፤ ክርሱ ጋር መነጋገርህ መብትህ ነው። ጸሎት ማለትም ይህ ነው።

11. የቤተ ክርስቲያን ብዛት (?)

ሐዋርያት የመሰረቱዋት ቤተ ክርስቲያን አንድ ናት። ስሟም ቤተ ክርስቲያን የሚለው ብቻ ነው። አባሎችዋም ከነገድ፣ ከጎሳ፣ የተውጣጡ ልዩ ልዩ ቋንቋዎች የሚናገሩ ነበሩ። ሁሉም ወደ ቤተ ክርስቲያን የገባው ባህሉን እንደያዘ ነበር። ይህ ስብስብ አብሮ ለመኖርና ለመሥራት ታላቅ መግባባትና መቀባበል ነበረው። ይህ የሚጠበቅባቸው ቢሆንም ሰዎች ስለሆኑ ሐዋርያው ጳውሎስ እንዲህ ሲል ጽፎአል። “በመንፈስ ቅዱስ አንድነትን አግኝታችኋል። . . . ስለዚህ በሃሳብ፣ በፍቅር፣ በመንፈስ፣ በዓላማ እየተስማማችሁ ደስታዬ ሙሉ እንዲሆን አድርጉ” (ፊልጵ. 2፥12)

እግዚአብሔር ሲፈጥረን ልዩ ልዩ አድርጎ ነው። በመልክ እንደምንለያይ በማይታየው በውስጣዊውም አስተሳሰባችንና ትኩረታችንም እንለያያለን። ስለዚህ ነው ሐዋርያው በዓላማ ተስማሙ ያለው። ይህ መመሪያ ሲጣስ መለያየትና መከፋፈል ይመጣል።

“ክርስቲያን” የሚለው ለመጀመሪያዎቹ የጌታ ኢየሱስ ክርስቶስ ተከታዮች የወጣ የነቀፋ ስም ነው። “ደቀመዛሙርትም ለመጀመሪያ ጊዜ በአንጾኪያ ክርስቲያን ተባለ” (የሐዋ. 11፥26)። በዚያን ጊዜ “ክርስቲያን” ሲሉዋቸው መሳደባቸው ነበር። የክርስቶስ ተከታይ መሆን እንደ ህገ ወጥ፣ ከህብረተሰብ ስርአት ውጭ እንደሆነ ይቆጠር ነበር። በዘመኑ መንግስት እንደወንጀለኛ ቆጥሮ ባሰቀለው ሰው ስም መጠራት እውነትም እንዲህ ሊያስብል ይችላል።

“ቤተ ክርስቲያን” የሚለውን ስም ለመጀመሪያ ጊዜ የተጠቀመበት ጌታ ኢየሱስ ክርስቶስ ነው። ጌታ ኢየሱስ

ክርስቶስ ደቀ መዛሙርቱን አንድ ነገር ለማስተማር ሲነሳ ብዙ ጊዜ የሚጀምረው በጥያቄ ነበር። ይህንንም ከተማሪዎቹ አንዱ ማቴዎስ እንዲህ መዝግቦታል።

ኢየሱስ ወደ ፊሊጶስ ቂሳርያ አገር በደረሰ ጊዜ ደቀ መዛሙርቱን «ሰዎች የሰውን ልጅ ማን ነው ይሉታል?» ሲል ጠየቃቸው።

እነርሱም፤ አንዳንዶች “አጥማቂው ዮሐንስ ነው” ይላሉ፤ ሌሎች «ኤልያስ ነው» ይላሉ፤ ሌሎች ደግሞ “ኤርምያስ ወይም ከነቢያት አንዱ ነው” ይላሉ አሉት።

ኢየሱስም “እናንተስ እኔን ማን ትሉኛላችሁ?” አላቸው።

በዚያን ጊዜ ስምዖን ጴጥሮስ “አንተ የሕያው እግዚአብሔር ልጅ የሆንህ መሲህ ነህ!” ሲል መሰለሉት።

ኢየሱስም እንዲህ አለው፤ “የዮና ልጅ ስምዖን ሆይ! የተባረክህ ነህ! ምክንያቱም ይህን የገለጠልህ በሰማይ ያለው አባቴ ነው እንጂ ሰው አይደለም። እኔም እንዲህ እልሃለሁ፤ ጴጥሮስ፤ አንተ አለት ነህ፤ በዚህችም የመሠረት ድንጋይ ላይ ቤተ ክርስቲያኔን እሠራለሁ፤ ይህችንም ቤተ ክርስቲያን የሞት ጎይል እንኳ አያሸንፋትም” (ማቴ. 16:13-18)።

ጌታ ኢየሱስ ክርስቶስ የመሠረታት ቤተ ክርስቲያን አንድ ነች። የመሠረታት ጴጥሮስ ባወጀው የእምነት አቋም ላይ ነው። ያም «የእግዚአብሔር ልጅ መሲህ ነህ!» የሚለው ነው። ሐዋርያው ጳውሎስ የኤፌሶንን ክርስቲያኖች “በሐዋርያትና በነቢያትም መሠረት ላይ ታንጸችኋል” ይላቸዋል (ኤፌ. 2:20)። ይህም የሚገልጸው ጌታ ኢየሱስ ክርስቶስ የመሠረታት ቤተ ክርስቲያን ሐዋርያትና ነቢያት ባስተማሩትና ባወጁት እምነታቸው ላይ ነበር።

በጌታችን በኢየሱስ ክርስቶስ ሐዋርያት (ደቀ መዛሙርት) ዘመን ቤተ ክርስቲያን አንድ ነበረች። የተከፋፈለችው መቼ ነው? ለምንስ ተከፋፈለች? የከፋፈላትስ ምንድነው? ይህ የብዙዎች ጥያቄ ነው። በተለይ ክርስትናን በማስተዋል ለሚጀምሩ ሰዎች አንዱ ዋና ጥያቄ ነው። የቤተ ክርስቲያን መከፋፈል ጉዳይ ውስብስብና የብዙ የቤተ ክርስቲያን ጉባኤዎች ታሪክም ነው። ይህንንም ከዚህ ቀጥሎ በእጭሩ ለማስቀመጥ እሞክራለሁ።

ቤተ ክርስቲያን ዱሮም ሆነ አሁን የመከፋፈል አደጋ የሚገጥማት በሁለት ምክንያቶች ነው፤ አንዱ ምክንያት ሥልጣን ሲሆን ሌላው የሰዎች የመጽሐፍ ቅዱስ አተረጓጎም ወይም መጽሐፍ ቅዱስ በሚለው ላይ በመጨመራቸው ወይም በመቀነሳቸው ነው። የመጀመሪያው የቤተ ክርስቲያን ጉባኤ በሐዋርያት ሥራ ምእራፍ አስራ አምስት ላይ ተጽፎአል። የዚያ ጊዜ አጀንዳ አንዳንድ ሰዎች «በሙሴ ሕግ መሠረት የግዝረትን ስርአት ካልፈጸማችሁ ልትድኑ አትችሉም» እያሉ ማስተማር ስለጀመሩ ሐዋርያት ተሰበሰቡ። የስብሰባው ሊቀመንበር ያዕቆብ ሲሆን በጉዳዩ ከተወያዩ በኋላ፤ “ወደ እግዚአብሔር የማመለስ አረማጫያንን ማስቸገር አያስፈልግም” በማለት ክርስቲያን ለመሆን መገረዝ እንደማያስፈልግ ተስማምተው ተለያዩ። ከዘመናት በኋላ የተደረጉት ጉባኤዎች እንዲህ በመስማማት ቢያልቁ ኖሮ ቤተ ክርስቲያን አትከፋፈልም ነበር።

1ኛ. ቤተ ክርስቲያንን ለሁለት የከፈላት የመጀመሪያው ነገር የኢየሱስ ክርስቶስ ባህርይ ጉዳይ ነው። ይህንንም አስተምህሮ የጀመረው አርዮስ የሚባል የኦስክንድርያ ኤጲስ ቆጶስ ነበር። ስለ ኢየሱስ ክርስቶስ ባሕርይ አርዮስ ማስተማር በጀመረው ትምህርት ላይ ለመመካከር በ325 (እንደ አ. አ) በኒቂያ የተደረገው 318 ጳጳሳት የተሳተፉበት ጉባኤ «ክርስቶስ አምላክ አይደለም» የሚለውን ትምህርት ቢያወግዝም በ451 ዓ.ም. በኬልቂዶን የተደረገው 600

ጳጳሳት በተሳተፉበት ጉባኤ አብዛኞቹ “ክርስቶስ የአምላክ ባሕርይና የሰው ባሕርይ አለው፤ በማለት ፍጹም አምላክና ፍጹም ሰው ነው” በማለት ሲወሰኑ አቡነ ዲዮስቆሮስ የግብጽ ፓትርያርክ (የዘለዓለም ህይወት መንገድ ገጽ 150) ውሳኔውን ተቃወሙ። ተቃውሞአቸው የመንበረ እስክንድርያን ሰበካ በሁለት ከፈለፈ። የኬልቂዶንን ጉባኤ ውሳኔ የተቃወሙት «ተዋህዶ ቤተ ክርስቲያን» ተብለው በ457 ዓ.ም. ለራሳቸው ፓትርያርክ ሾሙ።

የጌታ ኢየሱስ ባሕርይ አንድ ነው። መለኮታዊ ባሕርይና ሰብአዊ ባሕርይ ስለተዋሃደ የጌታ ኢየሱስ ባሕርይ አንድ ነው የሚለውን አስተምህሮ አባ አንጆሊ ሲልቪዮና እና አባ ተስፋዬ ጸጋ አንዲህ በማለት አስቀምጠዉታል። (የዘለዓለማዊ ሕይወት መንገድ ገጽ 150)

- የተዋህዶ ክርስቲያን “አካል”ን ከ“ባሕርይ” ጋር አደባልቀው “በክርስቶስ አንድ ባሕርይ ብቻ እናምናለን” በማለት «ጌታችን ኢየሱስ ክርስቶስ ፍጹም አምላክና ፍጹም ሰው ነው» ከሚሉት የኬልቂዶን ውሳኔ ደጋፊዎች ጋር መስማማት ስላልቻሉ፤ ከዚያን ጊዜ ጀምሮ የክርስቶስ ማገበር (ቤተ ክርስቲያን) ከመስማማት ጉድለት የተነሳ እንደነትዋን አጣች።
- ከግብጽ ቀጥሎ የተዋሕዶ ሃይማኖት ወደ ሌሎች የእስያ ሀገሮችም፤ ማለትም ወደ ሶሪያ፤ ቱርክና አርሜንያ ገባ። . . . በግሪክ አገር ግን ሕዝቡ ክርስቲያኑ የኬልቂዶንን ጉባኤ ውሳኔ ስለተቀበለ መንበረ ጴጥሮስ (በሮማ) አልተለየም።
- በኢትዮጵያስ? በዚያን ጊዜ በቦታ ርቀት ምክንያት የኢትዮጵያ ሕዝብ ክርስቲያን ከሌሎች ሕዝብ ክርስቲያን ጋር ሳይገናኙ ይኖሩ ነበር። በዚህም ምክንያት የኬልቂዶን ጉባኤ ወሬና በምድረ ግብጽ የተደረገው የመለያየት ወሬ በጣም ዘግይቶ ደረሳቸው። አዲስ ሊቀ ጳጳስ ባስፈለጋቸው ጊዜ የኢትዮጵያ ነገሥታት እንደልማዳቸው ደብዳቤና

ገጸበረከት አስይዘው ልዑካናቸውን ወደ ግብጽ ንጉሥ መላክ ቀጠሉ።

- የኢትዮጵያ ቤተ ክርስቲያን በቦታ ርቀት ምክንያትና በእስላሞች እንቅፋትነት የሮሜን ቤተ ክርስቲያን ረስታ፤ በግብጽ ተዋሕዶ ቤተ ክርስቲያን ተመርታ ከእርስዋ ጋር አንድ ሆና ተገኘች። . . . ስለዚህ “በጌታችን ኢየሱስ ክርስቶስ አንድ ባሕርይ እናምናለን” ብለው ተዋሕዶ ሃይማኖትን ጠበቁ፤ አዘውተሩም።
- ዛሬም የኢትዮጵያ ኦርቶዶክስ ተዋሕዶ ቤተ ክርስቲያን ሊቃውንትና ምእመናን እንደ ቀድሞዎቹ አባቶቻቸው የጌታችን ኢየሱስ ክርስቶስን አንድ ባሕርይ ብቻ ያምናሉ። ይሁን እንጂ “ጌታችን ኢየሱስ ክርስቶስ ፍጹም አምላክና ፍጹም ሰው ነው” በማለት ጌታችን ኢየሱስ ክርስቶስ የአምላክ ባሕርይና የሰው ባሕርይ እንዳለው ከሚያምኑት ክርስቲያኖች የሚለያቸው ነገር የለም። ምክንያቱም ልዩነታቸው የቃል ወይም የአነጋገር ወይም የአገላለጽ ነው እንጂ የእምነት አይደለም በማለት ጽፈዋል።

በኢየሩሳሌም የኢትዮጵያ ኦርቶዶክስ ተዋህዶ ቤተክርስቲያን ሊቀ ጳጳስ የነበሩት ብፁዕ አቡነ ፊሊጶስ “አማኑኤል፡ እግዚአብሔር ከእኛ ጋር” በሚባለው መጽሐፋቸው የመጨረሻውን ነጥብ እውነትነት አረጋግጠዋል። በአሁኑ ጊዜ የተዋህዶን አስተምህሮ የሚቀበሉት የኢትዮጵያ፣ የግብጽ፣ የሶርያ፣ የህንድና የአርሜንያ ኦርቶዶክስ አብያተ ክርስቲያናት ብቻ ናቸው። የሌሎች አገሮች የኦርቶዶክስና የካቶሊክ ቤተ ክርስቲያን በጌታ ኢየሱስ ክርስቶስ ሁለት ባሕርይ ያምናሉ።

2ኛ. ሁለተኛው ቤተ ክርስቲያንን የከፈላት የመሪ ጉዳይ ነው። ቤተ ክርስቲያን መመራት ያለባት በአንድ መሪ ነው ወይስ ከአንድ በላይ ነው? የቀድሞዎቹ የቤተ ክርስቲያን

ማእከሎች አያሩላሌም፤ እስክንድርያ፤ ኤፌሶን፤ አንጾኪያ፤ ቆስጠንጠንያ እና ሮማ ነበሩ። በሮማው መንበር ላይ ከሚቀመጡት የሮማው ጳጳስ የተለየ ቦታ አላቸው የሚለው አቋም አከራካሪ ነበር። እንዲህ ያለውን ሃሳብ ካዳበሩት ነገሮች አንዱ በኬልቂዶን ጉባኤ ወቅት ልዩን 1ኛ ታላቅ ሞገስ ያላቸው ሰው በመሆናቸውና፤ “ፓፓ” መባልም ለእርሳቸውና በእርሳቸው ቦታ ለሚተኩ ጳጳሶች እንዲሆን ወሰኑ። ቢሆንም በምስራቅ ያሉት አቡኖች የእርሳቸውንም ሆነ የእርሳቸውን ተከታዮች የበላይነት አልተቀበሉም ነበረ። ይህ ጉዳይ ጉባኤ ተጠርቶ ወይይት ተደርጎ ወሳኔ ባይሰጥበትም እንኳ የቤተ ክርስቲያን ጉዳይ አንድሰው በሚለው መወሰን የለበትም። ሮማን ማእከል ያደረጉት የምእራብ ጳጳሳት ቤተ ክርስቲያን መመራት ያለባት በአንድ መሪ መሆን አለባት ሲሉ፤ በምስራቅ ያሉት ፓትሪያርኮች ደግሞ ቤተ ክርስቲያን መመራት ያለባት በምክክር ሲኖዶስ መሆን አለባት አሉ። መላውን የዓለም ቤተ ክርስቲያናት የሚመራው በጴጥሮስ መንበር ላይ ያለው መሆን አለበት የሚሉት የካቶሊክ ቤተ ክርስቲያን ሲባሉ፤ ሌሎች ኦርቶዶክስ ተብለው የሚጠሩት ሆኑ።

3ኛ. ሶስተኛው የቤተክርስቲያን መከፈል የተከሰተው በአስራ ስድስተኛው መቶ አመት መጀመሪያ ላይ በማርቲን ሉተር መሪነት የተካሄደው ነው። ማርቲን ሉተር በወጣትነቱ የህግ ተማሪ ነበር። መብቃና መፈላለፍም ይወድ ነበር። ለመንፈሳዊ ነገር ታላቅ ዝንባሌ ስለነበረው መንፈሳዊ ት/ቤት ገባ። መጽሐፍ ቅዱስ በግሉ እንዲያነብ ቢደረግም አስተማሪዎቹን በጥያቄ ያስቸግራቸው ስለነበር ለራሱ እነዲያነብ አደፋፈሩት። ከመጽሐፍ ቅዱስ የሮሜን መጽሐፍ ሲያጠና፤ ሰው የሚጸድቀው በሥራው ሳይሆን በጌታ አያሱስ ክርስቶስ ጸጋ እንደሆነ ተረዳ። ይህንንም ሲል ክርስቲያን መልካም ሥራ ማድረግ ማለትም መመጽወት፤ መጸለይ መጸም . . . ወዘተ የለበትም ማለቱ አልነበረም። እነኚህ ሁሉ የክርስቲያን ተግባሮች ናቸውና። ሉተር መጽሐፍ ቅዱሱን ይበልጥ ማጥናትና መመርመር ቀጠለ።

ቤተክርስቲያን ስለ ንስሐ ቦታ ፖርጋቶሪ የምትለውን አስተዋለ። ፓፓ ሊኦ አስረኛ ለቅዱስ ጴጥሮስ ካቴድራል ግንባታ ስለሚውለው የኢንደልጀነስ (ከጎጢአት ለመንጸት) ክፍያም መጽሐፍ ቅዱሳዊ እንዳልሆነ ተረዳ። እነኚህን ነገሮችና ስለ ሌሎችም የቤተክርስቲያኗ አስተምህሮ በመቃወም 95 ነጥቦች የያዘ መግለጫ በዊተንበርግ ቤተክርስቲያን በር ላይ ለውይይት ለጠፈ። የሉተር ዋና ተቃውሞ የፓፓው የበላይነትና መጽሐፍ ቅዱሳዊ ያልሆነ ስልጣን ነበር። ባለፉት 400 ዓመታት ታላላቅ ጉባኤዎች ለፓፓው የሰጡት ስልጣን ስህተት ነው በማለት ጽሁፎች በተነገሩ። አቋሙ በዩኒቨርሲቲዎች ተተቸ። አቋሙን እንዲለውጥ ንጉሥ ፊት ቀረበ። «የምለው ነገር መጽሐፍ ቅዱሳዊ አለመሆኑ እስካልተረጋገጠልኝ በአቋሜ እጸናለሁ። ሌላ ላደርግ አልችለም። እግዚአብሔር ይርዳኝ፤ አሜን» አለ። ይህ አቋሙ “ነጻነት” ወዳድ ለሆኑ ሰዎች ለዘመናት ማነቃቂያ ሆኗል።

የሉተር መሠረታዊ አቋም “ጳውሎስ በእምነት ይኖራል” (ሮሜ 1፥17) ሲሆን፤ “ማንኛውም ሰው መጽሐፍ ቅዱስ አንብቦ ለራሱ በሚገባው መሠረት መተርጎም ይችላል” ማለቱ ነበር። ይህ አቋሙ በቤተ ክርስቲያን ላይ እንደመቃወም ወይም እንደማመጽ (PROTEST) ተቆጠረ። እርሱና ሌሎችም (ዊክሊፍ፤ ዝዊነግሊ፤ ሜኖ ሳይመን፤ ካልቪን) የሚያስተምሩትን ተከታዮች ፕሮቴስታንት (PROTESTANT) ተባሉ። መጽሐፍ ቅዱስን በግል የመተርጎም ዘይቤ ለፕሮቴስታንቶች መብዛት ምክንያት ነው ብንል ከእውነት አንርቅም።

4ኛ. ቤተ ክርስቲያናት የሚለያዩበት ሌሎች ብዙ ምክንያቶች ቢኖሩም አንዱ ሊጠቀስ የሚገባው የጥምቀት ጉዳይ ነው። ይህም የተጀመረው በዛው በተሃድሶ (REFORMATION) ዘመን ነበር። ከመጽሐፍ ቅዱስ መሠረታዊ ጥቅሶቹ ከሆኑት አንዱ “ያመነ የተጠመቀ ይድናል” የሚለው ነው። ሜኖ ሳይመን የሚባለው

የሆላንድ መነኩሴ ሰው መጠመቅ ያለበት ካመነ በኋላ እንጅ በሀጻንነቱ አይደለም በማለት አስተማረ። እራሱም እንደገና ተጠመቀና ሌሎችም እንደገና እንዲጠመቁ አስተማረ። እርሱና ተከታዩቹ አናባጥቲስት ተባሉ። ይህን አቋም ሉተርና ዝዊንገሊም የተቃወሙት አስተምህሮ ነበር። በአሁኑም ጊዜ ፕሮቴስታንቶች ከሚለያዩበት ነገር አንዱ የጥምቀት ጉዳይ ነው።

ማሳሰቢያ

በአሁኑ ጊዜ ሁሉም ሕዝቦች ክርስቲያን መለያየት አይገባም። ጌታ ኢየሱስ ክርስቶስ «ሁሉም አንድ እንዲሆኑ ነው» (ዮሐ. 17፡21) ባለው መሠረት አንድ የመሆን ፍላጎት በሁሉ ዘንድ አለ። የዓለም አብያተ ክርስቲያን ሕብረት ሆነ፤ በየአገሩ ያሉት አብያተ ክርስቲያናት ፍላጎት ይህንኑ ያውጃሉ።

የመስማማት ፍላጎት የታላላቅ ቤተ ክርስቲያን መሪዎችም ነው። በ1964 ዓ. ም (እ.አ.አ.) የሮማ ጳጳስ ጳውሎስ 6ኛ ከቆስጥንጥንያ ፓትሪያርክ ብፁዕ አቡነ አትናጎራስ ጋር በተገናኙበት ወቅት፤ “እኛ አርቶዶክሳውያን ከካቶሊክ ጋር አንድነትን ለማግኘት እንጠባበቃለን፤ እስካሁን ያላለፍነው የብቸኝነት ኑሮ አላስደሰተንም፤ ካቶሊክና አርቶዶክስ አንድ የሚያደርጋቸው ብዙ ነገር አላቸው” ብለው ነበር። (የዘላለማዊ ሕይወት መንገድ ገጽ 156)። ሁሉም አብያተ ክርስቲያናት በመሠረታዊ ነገር ይስማማሉ። ለምሳሌ ሁሉም ከዚህ ቀጥሎ የተጻፈውን የሐዋርያት የሃይማኖት መግለጫ ይቀበላሉ።

- እኔ ሁሉን በሚችል ሰማይንና ምድርን በፈጠረ በእግዚአብሔር አብ አምናለሁ።
- ደግሞም በአንድ ልጁ በመንፈስ ቅዱስ በተፀነሰ፤ ከድንግል ማርያም በተወለደ፤ በጴንጤናዊው ጴላጦስ ዘመን መከራ በተቀበለ፤ በተሰቀለ፤ በሞተ፤

በተቀበረ፤ ወደ ሲኦል በወረደ፤ በሦስተኛ ቀን ከሙታን በተነሣ፤ ወደ ሰማይ በወጣ፤ ሁሉን በሚችል በእግዚአብሔር ቀኝ በተቀመጠ፤ በሕያዎንና በሙታን ሊፈርድ ከዚያ በሚመለስ በጌታችን በኢየሱስ ክርስቶስ አምናለሁ።

ደግሞም በመንፈስ ቅዱስ፤ በአንዲት ቅድስት የሐዋርያት ቤተ ክርስቲያን፤ በቅዱሳን አንድነት፤ በኃጢአት ስርየት፤ በሥጋ ትንሳኤ፤ በዘላለም ሕይወት አምናለሁ።

ብፁዕ አቡነ ፊሊጶስ የኢትዮጵያ አርቶዶክስ ተዋህዶ ቤተ ክርስቲያን ሊቀ ጳጳስ የነበሩ፤ ከሁሉም ቤተ ክርስቲያን በተሰበሰቡ በአንድ የኢትዮጵያ መጽሐፍ ቅዱስ ማኅበር አመታዊ ስብሰባ ላይ መልእክት ሲያቀርቡ እንዲህ ብለው ጀመሩ። “ሶስት ጓደኞች በጫካ ውስጥ ሲሄዱ አንድ ትልቅ ድኩላ አዩ። ሶስቱም ድንጋይ ሲወረወሩ የአንዱ ድንጋይ ቀንዱን ሲመታው ድኩላው ወደቀና ሊሞት ሲያጣጥር ሥጋውን ለመብላት ባርከው አረዱት። ከዚያ በኋላ አንደኛው ቆዳውን ቀልቀሎ እንዲሆን እናደርገዋለን ሲል፤ ሌላው አቆማዳ እንዲሆን እንገፈዋለን እንጂ ለቀልቀሎ አይሆንም አለ። ሶስተኛው ድምጹን ከፍ አደረገና ቆዳው እናንተ እንደምትሉት ቀልቀሎም አቆማዳም አይሆንም። ጥሩ ስልቻ ይወጣዋል አላቸው። በዚህ ጉዳይ በክርክር ላይ እንዳሉ አራተኛ መንገደኛ ሰው ደረሰና በመሃከላቸው ገብቶ ለምን ትጣላላችሁ? አላቸው። ሶስቱም የየራሳቸውን ፍላጎት ገለጡለት። እርሱም እንዲህ አላቸው። “እናንተ ቁጭ በሉ። እኔ ቆዳውን እያንዳንዳችሁ እንደምትፈልጉት እንዲሆን አድርጌ እገፍላችኋለሁ” አላቸው። ሰካሽ እየተጣሉ የነበረው በቃላት አጠቃቀም ስለሆነ ሶስቱም እንደፈለጉት አድርጎ ገፈፈላቸው። እኛ ክርስቲያኖች ሁላችንም በአንድ ስም የምንጠራ ኢየሱስ ክርስቶስ የሞተልን የእግዚአብሔር ልጆች ነን» ብለው መጽሐፍ ቅዱስን እንድናነበው፤ የሚለውን እንድንከተል፤

ሌሎችም እንዲያነቡትና መልእክቱን እንዲገነዘቡ ማድረግ አለብን» በማለት አስተማሩን።

ጌታ አያሱስን በሙሉ ልቤ መከተል እንደ ጀመርሁ ያስቸግረኝ የነበረው ነገር የቤተ ክርስቲያን መብዛት ነበር። አንድ ሰው ጌታ አያሱስ ክርስቶስን እንደ ግል አጻኝ አድርጎ ከተቀበለ በኋላ ማድረግ ካለበት ነገር አንዱ በአንድ ቤተ ክርስቲያን ታቅፎ ከክርስቲያኖች ጋር ኅብረት በማድረግ ያንዲት አጥቢያ ቤተ ክርስቲያንን ፕሮግራሞች መሳተፍ ነው። በየትኛዋ ቤተክርስቲያን?

በወጣትነት ዘመኔ ከአንድ የወንጌል ሰባኪ አንድ ታሪክ ስምቼ ነበር። ያ ታሪክ በተለይ በዚያን ዘመን «የትኛው ቤተክርስቲያን ነው ልክ?» ለሚለው መልስ ሆኖኝ ነበር። ታሪኩ የፕሮቴስታንት ሰባኪ በህልሙ እራሱን ገሃነም በር ላይ አገኘው ይባላል። በገጠመው እድል በመጠቀም በሩ ላይ ካለው ዘበኛ (መልእክ) ጋር ውይይት ጀመረ።

ሰባኪው፡- ገሃነም ውስጥ ስንት እስላሞች አሉ?

ዘበኛ፡- ሞልተዋል

ሰባኪ፡- ቡዲስቶችና ሌሎች የምስራቅ ሃማኖት ተከታዮችስ?

ዘበኛ፡- በገሃነም የሚበዙት ሐይማኖትን የሙጥኝ ያሉት ናቸው።

ሰባኪው፡- (የምስብከው ልክ ነው በማለት) ገሃነም ውስጥ ስንት ካቶሊኮች አሉ?

ዘበኛ፡- ሞልተዋል።

ሰባኪ፡- (እህ ስብከቴ ልክ ነው በማለት) ኦርቶዶክሶችስ?

ዘበኛ፡- ሞልተዋል።

ሰባኪ፡- (አሁንም ልክ ነኝ በማለት) እረ ለመሆኑ ገሀነም የገባ ፕሮቴስታንት አለ?

ዘበኛ፡- እነርሱም ሞልተዋል።

ሰባኪ፡- (ደነገጠና እየሮጠ ወደ ገነት በር ሄዶ ኪሩቤልን አገኘ) ገነት ውስጥ ያሉት እነማን ናቸው? የምን ሃይማኖት ተከታዮች ናቸው? አለው።

ኪሩቤል፡- ሃይማኖቶች እዚህ የሉም?

ሰባኪ፡- ፕሮቴስታንቶችስ?

ኪሩቤል፡- የሉም

ሰባኪ፡- (በጣም ደነገጠና) ካቶሊኮችስ? ኦርቶዶክሶችስ?

ኪሩቤል፡- ሃይማኖቶች የሉም ነው የምልህ

ሰባኪ፡- ታዲያ ገነት ውስጥ ያለ ማነው?

ኪሩቤል፡- ገነት የገቡት በደሙ የታጠቡት ብቻ ናቸው። አለው ይባላል።

የወንጌል ሰባኪው ኪሩቤል እንዳለው ገነት የሚገቡት በደሙ በግ የታጠቡ ናቸው የሚለውን ከመጽሐፍ ቅዱስ እየጠቀሰ ማስረዳቱን አስታውሳለሁ። የጠቀሳቸው ጥቅሶች የሚከተሉት ናቸው።

... እነዚህ ነጭ ልብስ የለበሱ እናማን ናቸው? ከወዴትስ መጡ? ... እነዚህ ታላቁን መከራ አልፈው የመጡ ናቸው። ልብሳቸውንም በበጎ ደም አጥበው ነጭ አድርገውታል። (ራዕይ 7:13-14)

እርሱ በብርሃን እንዳለ? እኛም በብርሃን ብንኖር እርስ በእርሳችን ገብረት ይኖረናል። ደግሞም የልጁ የኢየሱስ ደም ከኃጢአት ሁሉ ያነጻናል (1 ዮሃንስ 1:7)

ስለዚህ ደኅንነት ከእርሱ በቀር በሌላ በማንም የለም። ምክንያቱም እኛ ልንድንበት የሚገባን እግዚአብሔር ለሰዎች የሰጠው ስም ከእርሱ በቀር በመላው አለም ማንም የለም (ሐዋ. 4:12)

እንዴ የገጠመኝ

የአቡነ ፊሊጶስ የድኩላው ታሪክና የፕሮቴስታንቱ ሰባኪ ህልም በአንዱ ወቅት የገጠመኝን ያስታውሰኛል። መቀሌ አስተማሪ በነበርኩበት ጊዜ የከተማዋ ወላጆች ለልጆቻቸው የመማሪያ መጽሐፍት የሚገዙበት፣ ሌላውም ሰው መንፈሳዊ መጽሐፍ የሚገዛበት የመጽሀፍ መደብር ስላልነበረ በባለቤቴ በግደይ ስም አንዲት የመጽሐፍ መደብር ከፍቼ ነበር። በዚያች መደብር ከሚሸጡት መጽሐፍ በአንዱ መጽሐፍ ምክንያት እንደከሰስ ትእዛዝ

ተላለፈ። ሁለት የከተማው ባለስልጣናት ባሉበት በሱቁ ያሉት የዚያ መጽሐፍ ቅጂዎች እንዲወረሱና ቃሌንም ለፖሊስ እንድሰጥ ታዘ ስለነበር ቃሌን የከተማዋ ፖሊስ መኮንን ተቀበለች፤ ከሁሉም ጋር እንተዋወቃለን፤ እንከባበራለንም። በአጼ ዮሃንስ ሁለተኛ ደረጃ የቴክኒክ ትምህርት አስተማሪ ከመሆኔ ሌላ አንዲት ባለሁለት ክፍል ቤት ተከራይቼ በዚያች ቤት ቅዳሜና አሁኗ መጽሐፍ ቅዱስ አስተምራለሁ። እንደከሰሰ የተደረገው በዚያች እኔ ባልጻፍኳት መጽሐፍ ውስጥ ባለው ሳይሆን በዚህች ቤት ውስጥ ስለሚደረገው መንፈሳዊ እንቅስቃሴ ነበር። መጽሐፉ እኔን ለማገድ ምክንያት ነበር።

የፖሊስ መኮንን ስሜን ጠየቁ። ተመዘገበ። ሌሎችም ብዙ የተሰመዱት የፖሊስ ጥያቄዎች ቀረቡ። መለስሁ። አንዱ ጥያቄ “ሃይማኖት?” የሚል ነበር። “ክርስቲያን” ብዬ መለስሁ። መኮንንም ምን አይነት ክርስቲያን፤ ተዋህዶ፤ ካቶሊክ . . ወዘተ በማለት ጥያቄውን እንደመልሰ ፈለጉ። እኔም “ለጥያቄው የኔ መልስ “ክርስቲያን” ነው። እኔ መጽሐፍ ቅዱስ በሚለው መሠረት ጌታ ኢየሱስ ክርስቶስን የምከተል ነኝ። መጽሐፍ ቅዱስ “ደቀመዛሙርት ለመጀመሪያ ጊዜ በአንጾክያ ክርስቲያን ተባለ” እንደሚል እኔም ለጥያቄው መልሴ “ክርስቲያን” ነው አልሁ። ለተጠየቅሁት ጥያቄ የተፈለገውን መልስ አልሰጠሁም። ተቸገሩ። እኔም “ኮሎኔል፤ ቃሌን እየተቀበሉ ነው። በኋላም በተጻፈው ግርጌ የኔ ቃል ለመሆኑ በፊርማዬ ላረጋግጥ ስለሆነ ቃሌን ይመዘግቡ” ብል ተቀባይነት ባለማግኘቱ ተፋጠጥን።

ከፍጥጫው ለመውጣት እንዲህ አልሁ። “ለተጠየቅሁት ጥያቄ መልሴ ያው ነው። ሰዎች የሚሉኝን ልንገራችሁ? ሰዎች “ፕሮቴስታንት” ይሉኛል አልኳቸው። ታዲያ እንደዚህ ብለን ብንመዘግብስ? አሉኝ። “አይ እኔ ሃይማኖቴ “ክርስቲያን” ነው። ብትፈልጉ

“ሃይማኖት?” ለሚለው ጥያቄ “ክርስቲያን” ተብሎ ይመዝገብና በቅንፍ «ሰዎች ፕሮቴስታንት ይሉኛል” ይባል አልኳቸውና በዚህ ተስማማን።

አሁንም ቢሆን እኔ ፕሮቴስታንት ከመባል ካቶሊክ ወይም ኦርቶዶክስ ብባል እመርጣለሁ። ካቶሊክ ማለት ዓለም አቀፍ የሁሉ ቤተክርስቲያን፤ ኦርቶዶክስ ትክክለኛዋ ቤተ ክርስቲያን ማለት ነውና። ፕሮቴስታንት ማለት ከአሁን በፊት እንደተገለጸው የሚያምጽ (የሚቃወም) ማለት ነው። በማንም ላይ አላመጽኩም፤ የማንንም እምነት አልቃወምም። በአጠቃላይ እነኚህ ሰሞች የድርጅት ወይም የማኅበር ሰሞች ናቸው። በፕሮቴስታንቱ ሰባኪ ህልም ላይ የገነት በረኛ ኪሩቤል እንዳለው በሰማይ ቤት በእነኚህ ሰሞች ሆነ በሌላ ስም የሚታወቅ የለም። ጌታ ኢየሱስ በማቴዎስ ወንጌል እንዲህ ብሏል።

ጌታ ሆይ! ጌታ ሆይ! የሚለኝ ሁሉ ወደ መንግስተ ሰማይ አይገባም፤ ወደ መንግስተ ሰማይ የሚገባው በሰማይ ያለውን ያባቴን ፈቃድ የሚፈጽም ነው። በፍርድ ቀን ብዙዎች፡ ጌታ ሆይ! ጌታ ሆይ! በስምህ ትንቢት አልተናገርንምን? በስምህስ አጋንንት አላወጣንምን? በስምህስ ብዙ ተአምራትን አላደረግንምን ይሉኛል። እኔም በዚያ ቀን በጭራሽ አላውቃችሁም! እናንት ክፉ አድራጊዎች ከእኔ ወዲያ ራቁ! እላቸዋለሁ። (ማቴ 7፡21-23)

ይህ ጌታችን ያለው በጣም ከባድ፤ አስደንጋጭና አሳሳቢም ነው። የተባለው ሰተራ ኦርቶዶክሳዊ ወይም ካቶሊካዊ ወይም ፕሮቴስታንት ተብዬ ሳይሆን ለቤተ ክርስቲያን እገልጋዮችና መሪዎች ነው። በዚያን ቀን እኔ የዚህ ወይም የዚያ ቤተ ክርስቲያን አባል ነኝ ማለት አያዋጣም። ሌላ አንድ በጣም አሳሳቢ ጥቅስ ልጩምር ሮሜ 14፡10-11።

- ሁላችንም በእግዚአብሔር ፍርድ ወንበር ፊት እንቆማለን።
- እኔ ሕያው ነኝ ይላል እግዚአብሔር። ሰው ሁሉ በጉልበቱ በእኔ ፊት ይንበረከካል
- በአንደበቱም እኔ እግዚአብሔር መሆኔን ይመሰክራል፡ ተብሎ ተጽፎአል።
- ስለዚህ እያንዳንዳችን ስለራሳችን ሥራ በእግዚአብሔር ፊት ቀርበን መልስ እንሰጣለን።

በዚያች ቀን እግዚአብሔር እያንዳንዳችንን የሚጠይቀን የዚያች ቤተ ክርስቲያን አባል ወይም የዚያች ቤተ ክርስቲያን ሰባኪ ወይም ቁስ ወይም ፓስተር ያለህን ለምን አልተከተልህም? ሳይሆን በቃሌ የገለጽሁልህን ለምን አልተከተልህም? አላደረግህም? ነው።

ዳዊት እንዲህ ብሎአል “ሕግህ ለእግሬ መበራት፤ ለመንገዴም ብርሃን ነው” (መዝ 119፥105 አመት)

ነቢዩ ኤርምያስም “እኔ የእስራኤል አምላክ የሠራዊት ጌታ እግዚአብሔር እንዲህ እላለሁ። . . እኔ አምላካቸው ስሆን እነርሱም ሕዝቤ ይሆኑ ዘንድ ለእኔ መታዘዝ እንደሚገባቸው ብቻ ነገርኳቸው፤ ሁሉ ነገር እንዲከናወንላቸው ከፈለጉም እኔ በሰጠሁባቸው ሥርዓት እንዲኖሩ አዘዝኩባቸው” (ኤር. 7፥21- 23) ብሏል።

እግዚአብሔር እንድንመራበት ሥርዓቱን በቃሉ ሰጥቶናል። የምናስተውልበት አዕምሮም ሰጥቶናል። የእስተማሪዎቻችን ትምህርትና ምክር ምንጩ ምን እንደሆነ ልናስተውል ይገባል። ከሁሉ በላይ ወደ እውነት ሁሉ የሚመራንን መንፈስ ቅዱስ ሰጥቶናል (ዮሐ. 16፥13)። ብንጠፋ የምናመካኝበት ምክንያት የለንም።

የክርስቲና ሃይማኖት አስተምህሮ ምንጭ መጽሐፍ ቅዱስ ነው። ምንጩ ሲደፈርስ መለያየት ይመጣል። በመላው አለም የሚኖሩ ክርስቲያኖች ሁሉ መጽሐፍ ቅዱስን እንደ እግዚአብሔር ቃል ይቀበላሉ። እግዚአብሔር ፈቃዱን የሚገልጽልንና እርሱ፤ ከእኛ የሚጠብቀው ምን እንደሆነ የምናውቀው በዚህ መጽሐፍ ነው። መጽሐፍ ቅዱስ የሕይወት መመሪያ ነው። በመሆኑም ስለዚህ መጽሐፍ ልናውቅ ይገባል።

መጽሐፍ ቅዱስ እንደ አንድ መጽሐፍ ቢታይም እንደ ቤተ መጽሐፍት (ላይብራሪ) ነው። ከየት እንደመጣንና ወዴት እንደምንሄድ፤ አለማችን እንዴት እንደተጀመረች (አራት ዘፍጥረት) እንዴት እና መቼ እንደሚያበቃላት (የዮሐንስ ራዕይ) ይነግረናል። የታሪክ፤ የጥበብ፤ የሥነ ስርዓት፤ የሕግ፤ ወዘተ መጽሐፍ ነው። አስርቱ ትእዛዛት የሕግ መንግስቶች ሁሉ መሰረት ናቸው።

መጽሐፍ ቅዱስ የእግዚአብሔር ሰዎች በእግዚአብሔር መንፈስ ተመርተው የጻፉት ነው። ሐዋርያው ጳውሎስ ወጣቱን ጢሞቴዎስን እንዲህ ብሎታል።

ቅዱስ መጽሐፍ ሁሉ በእግዚአብሔር መሪነት የተጻፈ ነው፤ እርሱ እውነትን ለማስተማር፤ የተሳሳቱትን ለመገሰጽ፤ ስህተትን ለማረምና ለትክክለኛ ነሮ የሚበጀውን መመሪያ ለመስጠት ይጠቅማል። የሚጠቅመውም የእግዚአብሔር ሰው ፍጹም እንዲሆንና ማናኛውንም መልካም ሥራ ለመሥራት ብቁ ሆኖ እንዲገኝ ነው (2ጢሞ. 3፥16-17)።

የመጽሐፍ ቅዱስ ጸሐፊዎች ከልዩ ልዩ የሥራ መስክ ማለትም፡- እረኛ፤ አስተማሪ፤ ዘማሪ፤ ጸሃፊ፤ ልዩ ልዩ የመንግሥት ባለስልጣን (ንጉሥ፤ ጠቅላይ ሚኒስትር)

አሳ አጥማጅ . . ወዘተ ነበሩ። የማይተዋወቁ በ1500 የአመታት ክልል ውስጥ ያሉ የጸፉት ቢሆንም የመጽሐፉ ዋና መልእክት ግን አንድ ነው። እርሱም የእግዚአብሔር ናቅር ነው። ከአርባ በላይ በሆኑ በልዩ ልዩ ዘመን የኖሩ በማይተዋወቁ ሰዎች የተጻፈ ሲሆን የመልእክቱ አንድ መሆን አስገራሚ ነው። ይህም ዋና ደራሲው አንድ መሆኑን ይጠቁማል።

መጽሐፍ ቅዱስ ብዙ መጽሐፍትን የያዘ ሲሆን ብሉይ ኪዳንና አዲስ ኪዳን በመባል በሁለት ይከፈላል። ብሉይ ኪዳን ከክርስቶስ በፊት ስለነበረው የሚያትት ሲሆን አዲስ ኪዳን ከክርስቶስ ልደት ወዲህ ስላለው ይገልጻል።

መጽሐፍ ቅዱስ እጅግ በጣም ተፈላጊ በመሆኑ ወደ ብዙ ቋንቋዎች የተተረጎመና በስፋት እየተሰራጨ ያለ መጽሐፍ ነው። በ150 አገሮች ብሄራዊ የመጽሐፍ ቅዱስ ማጎበሮች አሉት። ሁሉን ማጎበሮች የሚያቅፍ አለም አቀፍ ድርጅት አለ። የኢትዮጵያ መጽሐፍ ቅዱስ ማጎበር የዚህ ድርጅት አባል ነው። የአፍሪካው ክፍለ አለም ሃላፊ ሆኔ ለብዙ አመት ያገለገልኩበት ድርጅት እንደመሆኑ የመጽሐፍ ቅዱስ ማጎበሮች እያደረጉ ያለውን አውቃለሁ። እስከ 2007 (እ.አ.አ.) መጽሐፍ ቅዱስ በሙሉ ወይም በከፊል ወደ 2426 ቋንቋዎች ተተርጉሞአል። በ2005 ብቻ በመጽሐፍ ቅዱስ ማጎበሮች 372,600,000 ቅዱሳት መጽሐፍት በመላው አለም ተሰራጭተዋል። ይህ ልዩ ልዩ አሳታሚዎችና የግል ማተሚያ ቤት ያላቸው ክርስቲያናዊ ድርጅቶች እያሳተሙ የሚያስራጩትን አይጨምርም።

በመጽሐፍ ቅዱስ ጉዳይ አብዛኛውን የሥራ ዘመኔን ያሳለፍሁ ከመሆኔ ባሻገር ሁልጊዜ የማነበው በመሆኔ ጥያቄዎችን እጠይቅ ነበር አንዱ ጥያቄዬ የመጽሐፍ ቅዱስ መጻህፍት ብዛት ነው። 66 ወይስ ከዛ በላይ? ይህን በተመለከተ በአራት ዘርፍ መመደብ ይቻላል።

ሀ. በመላው አለም ያሉት ወንጌላዊያን የሚቀበሉዋቸው 66 ናቸው (39 የብሉይ ኪዳን 27 የአዲስ ኪዳን)።

ለ. ካቶሊኮች የሚቀበሉዋቸው (66ቱን ጨምሮ) 73 ናቸው (46 የብሉይ ኪዳን 27 የአዲስ ኪዳን)።

ሐ. የኢትዮጵያ ኦርቶዶክስ ተዋህዶ ቤተ ክርስቲያን የምትቀበለው ሰማንያ አሃዱ (81) ናቸው ቢባልም፤ በ1980 ዓ. ም. የኢትዮጵያ መጽሐፍ ቅዱስ ማጎበር በወቅቱ ፓትርያርክ ጥያቄ መሠረት ለኢ.ኢ.ተ.ቤ/ክ ያሳተመው መጽሐፍ ቅዱስ መጻህፍት ብዛት 84 ናቸው።

መ. ሌሎች የኦርቶዶክስ አብያተ ክርስቲያናት የሚቀበሉዋቸው ስንት እንደሆኑ በየአገሩ ያሉትን መጽሐፍ ቅዱስ ማጎበሮች ጠይቁ እንደተረዳሁት

የህንድ ኦርቶዶክስ ቤተ ክርስቲያን 79፤ የሩስያ 77፤ የአርመን 75 የግብጽ 73 ሲሆን ሁሉም ስልሳ ስድስቱን እንደመሰረታዊ መጽሐፍት ይቀበሉዋቸዋል።

ይህ ለምን ሆነ? የሚለው ጥያቄ ተገቢ ነው። ይህን ጥያቄ በአጭሩ ለመመለስ እሞክራለሁ።

ሀ. በቀድሞ ጊዜ መጽሐፍት የሚጻፉት በብራና ላይ ነበር። እያንዳንዱ ብራና ለየብቻው ይጠቀሳል። መጽሐፍ ትልቅ ከሆነ አንዱ መጽሐፍ በብዙ ብራናዎች ላይ ስለሚጻፍ ብዙ ጥቅሎች ሊኖሩት ይችላል። አርኪዮሎጂስቶች በቁፋሮ ያገኙዋቸው የመጽሐፍት ክፍሎች በብራና ላይ ወይም በእንጨት ልጣጭ ላይ ተጽፈው የተጠቀሱ ናቸው። በሀገራችን በብራና ላይ የተጻፉት እንደ መጽሐፍ ተጠርዘው እናገኛቸዋለን። ለዚህም ጥሩ ምሳሌ የሚሆነን ዱሮ የደንምነው መዝሙረ ዳዊት ነው። መዝሙረ ዳዊት ከመጽሐፍ ቅዱስ መጽሐፍት አንዱ ነው። ስለዚህ በአንድ ላይ የተጠቀሰ ወይም የተጠረዘ መጽሐፍ ቅዱስ የሚባል ነገር የለም። የሃይማኖት አባቶች እያንዳንዱ መጽሐፍ መቼ እንደተጻፈ፤ ማን እንደጻፈው፤ ይዘቱን መርምረው ሊሰጠው የሚገባውን ደረጃ ወስነዋል።

ለ. እያንዳንዱ የመጻሕፍት ስም የተሰየሙት በጸሃፊው የብእር ስም ነው። ጸሃፊው ተቀባይነት እንዲያገኝ በአንድ ታዋቂ ስም መጽሐፉን ይሰይማል። ለምሳሌ በኦርቶዶክስ ቤተክርስቲያን ተቀባይነት ያለው መጽሐፈ ሄኖክ በዘፍጥረት ምእራፍ አምስት ላይ የተገለጸው ሥጋዊ ሞትን ባላየው «ሄኖክም» አካሄዱን ከእግዚአብሔር ጋር ስላደረገ አልተገኘም» በተባለለት ሰው ስም ነው። ጸሓፊው የዘፍጥረቱ እንዳልሆነ ዝቅ ብለን እናያለን።

እንግዲህ እያንዳንዱ መጻሕፍት ለየብቻቸው እየተጠቀሱ ወይም የተጠረዙ በመሆናቸው ይህ መጽሐፍ የእግዚአብሔር ቃል ነው አይደለም የተባለው በቤተክርስቲያን አባቶች ውሳኔ ነው። ለዚህም የተቀመጡ መሠረታዊ መስፈርቶች የሚከተሉት ናቸው።

1ኛ. ጌታ ኢየሱስ በዚህች አለም በነበረበት ጊዜና ከዚያ በፊት የነበሩት አይሁዳውያን «ሀግና ነቢያት» እያሉ የጠቀሱዋቸው መሆን አለባቸው።

2ኛ. የተጻፉት በማንና መቼ ነው?

3ኛ. እየታየ ያለው መጽሐፍ “ከሀግና ነቢያት” መጻሕፍት ጋር በታሪክነታቸውና አስተምህሮአቸው፣ አስተሳሰባቸው ይስማማሉን? ይጣጣማሉን?

በእነዚህ ሶስት መስፈርቶች መሠረት የብሉይ ኪዳን የቀኖና መጻሕፍት 39ኙ፣ የአዲስ ኪዳን 27ቱ “እስትንፋስ እግዚአብሔር” መሆናቸውን ሁሉም አብያተ ክርስቲያን ተቀብለዋቸዋል። በዚህም ልዩነት የለም። ይህም ለክርስቲያኖች ሁሉ የአንድነታቸው መሠረት ነው። አንዳንድ ቤተ ክርስቲያን በትውፊቷ ከቅድስት አገር ውጭ ይኖሩ በነበሩ ግሪክ ተናጋሪ አይሁዳውያን ተጽፈው

የተገኙትን፣ ማለትም በእብራይስጥ የሌሉ የብሉይ ኪዳን አዋልድ መጻሕፍትን “ዲውተሮ ኮኖኒካል” በማለት በመጨመር የብሉይ ኪዳን መጻሕፍት ብዛትን ከፍ ያደርጋሉ።

ልብታ

1. እንግዲህ ሁሉም ቤተክርስቲያን 39ኙን የብሉይና 27ቱን የአዲስ ኪዳን በጠቅላላው 66ቱን መጻሕፍትን ከነይዘታቸው ይቀበላሉ። ይህም የአንድነታቸው መሠረት ነው።

2. አንዳንድ አብያተ ክርስቲያናት በ66ቱ የሚወሰኑት ክርስትና የወጣው ከጁዲዝም በመሆኑና የዕብራይስጡ የቀኖና መጻሕፍት በዕብራይስጥ የተጻፉት 39ኙ ብቻ በመሆናቸው ነው።

3. አባ ተክለ ሃይማኖት፣ የኢትዮጵያ ኦርቶዶክስ ተዋህዶ ቤተ ክርስቲያን ፓትርያርክ በነበሩበት ዘመን፣ የኢትዮጵያ መጽሐፍ ቅዱስ ማኅበር ዋና ጸሃፊ የነበሩት አቶ ኃይሉ ወ/ሰማያት እና የማኅበሩ የትርጉም አማካሪ ቄስ ዶ/ር ምክረ ሥላሴ ቅዱስ ሲኖዶሱ ፊት ቀርበው ስለ ሰማንያ አሃዱ መጻሕፍት ህትመት ጉዳይ አስረድተው ከስልሳ ስድስቱ መጻሕፍት እንዲሰጣቸው ጠይቀው ነበር። በዚያን ጊዜ የተሰጠው መልስ ለጊዜው የተሟላ ዝርዝር በቤተክርስቲያን ስለሌለ ከየገዳማቱ ተፈልገው ተሟልተው ይሰጣሉ የሚል ነበር። ይህም አባባል በኢትዮጵያ ኦርቶዶክስ ተዋህዶ ቤተ ክርስቲያን የቀኖና መጻሕፍት በትክክል እንደማይታወቅ ነው።

4. ካቶሊካውያን ስለሚቀበሉዋቸው አባ አንጀለ እና አባ ተስፋዬ የዘለዓለማዊ ሕይወት መንገድ በሚለው መጽሐፋቸው እንዳሉት፣ ካቶሊካውያን ከ39ኙ በጭማሬ የሚቀበሉዋቸው ሰባቱ መጻሕፍት የተጻፉት በእስክንድርያ በግሪክ ቋንቋ ሲሆን ሰባቱን ብዙዎች አይሁዳውያን እንደማያዘወትሩአቸው ነው (ገጽ 61) አቶ ኃይሉ ወልደ ሰማያት የኢትዮጵያ ካቶሊክ ቤተ

ክርስቲያን በአማርኛ እንዲታተሙላቸው የሚፈልጉትን ተጨማሪ መጽሐፍት እንዳሉ እንዲገልጡላቸው አቡነ እደማርያምን ቢጠይቁአቸው ያሉት 66ቱ እንደሚበቁ ገልጸውላቸው እንደነበር ነግረውኛል።

የጮራ መጽሔት ተጨማሪ (ዲትሮካኖኒካል) የብሉይ ኪዳን መጽሐፍት ስለሚባሉት፤ እንደ እግዚአብሔር ቃል ተቀባይነት ያጡት ከሌሎች የመጽሐፍ ቅዱስ ጋር ስለማይጣጣሙ መሆኑን ገልጸዋል። እያንዳንዱ መጽሐፍ ያልተጣጣመበትን ምክንያት በጮራ መጽሔት (ቁጥር 3 እስከ 8) ተገልጸዋል። ለምሳሌ ተረፈ ዳንኤል የተባለው (የትንቢተ ዳንኤል ምእራፍ 13 ነው የተባለው) ከትንቢተ ዳንኤል ጋር «በሐሳብ፤ በቃላት አሰካክ፤ በሐረግ አሳሳብ በአረፍተ ነገር አቀራረብ፤ በታሪክ ይዘት . . . አይመሳሰልም» ብለዋል።

በታሪክ ዐይን ብንመለከት፡ እግዚአብሔር ሰዎችን ከብዙ ችግር እንዳወጣ በመጽሐፍ ቅዱስ ተጽፎአል። ለምሳሌ፡ በብዙ ችግር ያለፈ ሰው ዳንኤል ነው። ዳንኤል በናቡከደነጾር ወደ ባቢሎን የተወሰደ ምርኮኛ ነው። በምርኮ ሲኖር በንጉሡ ተሽመ። በስራው የተመሰገነ በመሆኑ ሌሎች ሹማምንት የቀኑበት ሰው ነበር። የደረሰበት ችግር የንጉሥ ዐይን ያረፈበት በመሆኑ ነበር። በአንድ ወቅት ዳንኤል በእንበሶች እንዲበላ በበረታቸው ውስጥ ተጥሎ ነበር። ይህም ታሪክ በትንቢተ ዳንኤል ምእራፍ ስድስት ተጽፎአል። በተረፈ ዳንኤልም ተጽፎአል። ከዚህ በታች እንደተመለከተው በሁለቱ መሃከል ልዩነት አለ።

ድርጊቱ	ትንቢተ ዳንኤል	ተረፈ ዳንኤል
በአናብስት የጣለው በረት	ንጉሥ ዳርዮስ ነው	ንጉሥ ቲርስ ነው
የተጣለበት ምክንያት	ወደ ስለጸለየ ነው	ዘንዶውን ስለገደለ ነው
በአናብስት በበረት ውስጥ የቆየው ሳይበላ	አንድ ሌሊት ቆይቶ ወጣ	ሰባት ቀን ቆይቶ ወጣ

በሌላ አለም የሌለ፤ በኢትዮጵያ ብቻ የተገኘ ስለሚባለው ስለ ሄኖክ መጽሐፍ ባጭሩ የሚከተለውን ልገልጽ እፈልጋሁ። ሄኖክ ከአዳም ቀጥሎ ስድስተኛ አባት ነው። (አዳም፤ ሴት፤ ሄኖስ፤ ቃይናን፤ መሳልኤል፤ ያሬድ፤ ሄኖክ፤ ማቱሳላ፤ ላሜህ፤ ኖህ፤ ሴም/ካም/ያፌት) በዚያን ጊዜ ዘመን አቆጣጠር ሄኖክ የተወለደው አዳም ከተፈጠረ ከ1115 አመት በሁዋላ ነው። ከማንም ሰው በላይ ረጅም እድሜ(969 አመት) የኖረ የሄኖክ ልጅ ማቱሳላ ነው። የማቱሳላን እድሜ ይስጥህ የሚባለው ስለዚህ ነው። በመጽሐፍ ቅዱስ ስለ ሄኖክ የተባለው እንደዚህ ነው። «ሄኖክ የኖረው 365 አመት ነው። ሄኖክ አካሄዱን ከእግዚአብሔር ጋር ስላደረገ እግዚአብሔር ወስዶታልና አልተገኘም» (ዘፍጥ. 5:23-24)

ይህን በሄኖክ ስም የሚጠራውን መጽሐፍ ማን ጻፈው? መቼስ ተጻፈ ተብሎ ቢጠየቅ? ከመጽሐፉ ይዘትና አባባል ሊገመት ይቻል እንደሆነ እንጂ አይታወቅም። ሄኖክ ተብሎ ጸሃፊ «ሐግን በሰው ልቦና የምጽፍ እኔን ሄኖክን . . . » በማለት እራሱን ያስተዋውቃል (ሄኖክ 4:5) በዚሁ ምእራፍ ቁጥር 68 «ደግ ሰው የምትሆን ሐግንም በሰው ልቦና የምትጽፍ ሄኖክ . . . » የሚል ይገኛል።

በዘመናችን የብእር ስም እንዳለ በዱሮ ጊዜ በታወቀ ሰው የግልን ድርሰት መሰየም የተለመደ ነው። ከመጽሐፉ እንደሚታየው ጸሃፊው ብሉይ ኪዳንን እየቃኘ ጽፎአል። አዋልድ የሚያስብለውም ይህ ነው። ከሰው የተወለደ

ክርስቶስ፤ አስታራቂ ክርስቶስ፤ ከድንግል የተወለደ ክርስቶስ ይላል። ክርስቶስ የሚለው ስም እራሱ በብሉይ ኪዳን የሌለና በአዲስ ኪዳን የተገለጸ ነው። በብሉይ ኪዳን የሌለው መንግስት ሰማይ፤ ሐዋርያ የሚሉ ቃላትና የሐንስ የሚል ስምም ተጠቅሷል። እነኚህ ሁሉ የሚያስረዱት ሄኖክ የሚባለው መጽሐፍ እንኳን በማቱሳላ አባት ሊጻፍ ቀርቶ በብሉይ ኪዳን ዘመንም አልተጻፈም ማለት ነው።

ማሳሰቢያ በአንድ ወቅት የኖሩ የሃይማኖት አባቶች መስፈርት አውጥተው ባለቸው መረጃና ማመሳከሪያ ዘዴዎች የመሰላቸውን ወስነዋል። እኛም ዛሬ ከመጀመሪያ ቀኖናዎች በሁዋላ በተከታታይ የተጨመሩት መጽሐፍት በተቀመጡት መስፈርቶችና የቅርብ ጊዜ ግኝቶችን በጥንቃቄ በመመልከትና በማገናዘብ ልንገመግም ይገባል። አቶ ጸጋዬ ደምሴ ሲሉ እንደሰማሁቸው «አንድነት እንዲኖር ስንፈልግ ልዩነትን እያጎላን ብንተች ያው መነቃቀፍ ይፈጥራል። ይህም የአንድነት ፀር ነው» ይህም አባባላቸው የአንድ አርቶዶክሳዊ አባትና የልጆቻቸውን ወይይት ያስታውሰኛል።

አባትዮው ጴጥሌ ሆነዋል የተባሉ ልጆቻቸውን ጠርተው «ለመሆኑ የናንተ መጽሐፍ ቅዱስ ልጅ ላባቱና ለእናቱ መታዘዝ ይገባዋል አይልም? አሉዋቸው» ልጆቹም በደንብ ይላል ብለው መለሱ። «ታዲያ ከመንገዴ ለምን ወጣችሁ?» ሲሉዋቸው «እኛ እኮ ጥሩ አርቶዶክስ ሆንን እንጂ ከመንገድህ አልወጣንም። እስቲ ምን አጠፋን? ንገረን። በሕይወታችን ለውጥ አላየህም?» በማለት ወይይት ጀመሩ።

አባትዮው ገብርኤልን ይወዳሉ። የገብርኤል ማህበረተኛም ናቸው። በየወሩ በቤታቸው የጠበልና ጻዲቅ ስርአት አለ። በዚያ ስርአት ልጆቹ ሙሉ ተሳትፎ አያደርጉም። ከህብስቱ ይበላሉ። ጠበሉን ግን አይጠጡም። ባለመጠጣታቸው አባታቸው ቅር መስኘታቸውን ገለጡላቸው። ልጆቹም

«ሐህብስቱ በልተናል፤ ከጠበሉ ያልጠጣነው በደፈናው መጠጥ መጠጣት ስላቆምን ነው። እንደምታውቀው ዱር እንጠጣ ነበር። ሞቅ ይለንም እንደነበር ታስታውሳለህ» አሉዋቸው።

«ታዲያ ምን አለ?» ብለው አባት መለሱ። «ያ መስከር ነው። መጽሐፍ ቅዱስ አትጠጡ አይልም፤ ግን አትስከሩ ይላል። ወደ ስካር የሚወስደው መንገድ የመጀመሪያ እርምጃ አንዱ ፉት ማለት ስለሆነ የመጀመሪያውን እርምጃ ሳለመውሰድ ወስነናል፤ ስለዚህ ነው ጠበሉን ያልጠጣነው» አሉዋቸው።

ውይይቱ ቀጠለና ወደ ቀኑ ስያሜ መጣ። ያም ወደ ማህበሩ ቀን ድርጊቶች መጣ። ልጆቹም አባትዮውን «ማህበርተኞች እንደገቡ ጽዋውና ትንሽዋ መሶብ ስር ድፍት ብለው ከሰገዱ በሁዋላ ጽዋውንና መሶቡን ለምን ይስማሉ?» ብለው ጠየቁ። ይህም ጥያቄ ለመላእክት ስለመስገድ እና ለመስገድ አመራ። ልጆቹም መጽሐፍ ቅዱሳቸውን ከፈቱና ራእይ 22:7-9 አነበቡ።

ኢየሱስም «እነሆ እኔ በቶሎ እመጣለሁ፤ የዚህን መጽሐፍ የትንቢት ቃል የሚጠብቅ የተመሰገን ነው» አለ። እነኚህን ነገሮች የሰማሁና ያየሁ እኔ የሐንስ ነኝ፤ እነዚህን ነገሮች በሰማሁና ባየሁ ጊዜ እነዚህን ነገሮች ላሳየኝ መልአክ ልሰግድለት በእግሩ ሥር ወደቅሁ። መልአኩ ግን «ተውይህን አታድርግ፤ እኔ ከአንተና ከወንድሞችህ ከነቢያት ጋር የዚህን መጽሐፍ የትንቢት ቃል ከሚፈጽሙ ሰዎች ጋር አገልጋይ ነኝ፤ ለእግዚአብሔር ሰገድ!» አለኝ።

ከእግዚአብሔር በቀር ለምንም መስገድ የለብንም ብለው ማብራራት ሲጀምሩ፤ «እናንተ እኔን ልታስተምሩ ነው፤ ለገብርኤል አትስገድ ልትሉኝ ነው? የኛ መጽሐፍ (81ዱ ማለታቸው ነው) ይህን አይልም፤ አምጣና አንብብ ብለው አስነበቡዋቸው። በ81ዱ እና 66ቱ ያለው የዮሐንስ ራእይ መጽሐፍ አንድ መሆኑን እኚህ አባት አላወቁም ነበር። በእርግጥ አለማወቅ የአንድነት ጠላት ነው።

የእኚህ አባትና ልጆች ትኩረትና ውይይት በሚስማሙባቸው አንኳር ጉዳዮች ሳይሆን በሚገባ ባልተረዱት ነገር ላይ ነበር። የአባትዮው ትኩረት በማንበራዊ ጉዳዮች ላይ ሲሆን የልጆቹ ግን በማስተዋልም ሆነ ባለማስተዋል በሚደረጉ ድርጊቶች ላይ ነው።

አንዱ ቡድን «የእናንተ መጽሐፍ ቅዱስ ጎዶሎ ነው ይላል። ሌላው ቡድን ደግሞ በራእይ 22:18 ላይ «በዚህ ላይ እንዳች በጨምር . .» የሚለውን በመጥቀስ ልዩነትን የሚያንጸባርቅ ነገር ያደርጋል። እኔ እስከማውቀው ድረስ ተጨማሪዎች መጽሐፍት በሚሉት የተደገፈ ልዩ አስተምህሮ ያላት ቤተክርስቲያን አላውቅም። አብያተ ክርስቲያናት የተለያዩት እነኚህ መጻህፍት በሚሉት ነገር ሳይሆን በሌላ ነገሮች መሆኑን በቀደመው ምእራፍ ተመልክተናል።

መጽሐፍ ቅዱስ፣ የመጻሕፍቱ ቁጥራቸው 66 ይሁን እንጂ ከዚያ በላይ የህይወት መመሪያ መሆኑን ተገንዝበን በየቀኑ ልናነበውና ልንመራበት የተሰጠን መጽሐፍ ነው። ዳዊት እንዳለው ቃልህ እንደ መብራት ይመራኛል፤ ለመንገድም ብርሃን ነው (መዝ 119:105)። አሜን!!

ልብታ

ስለ መጽሐፍ ቅዱስ ብዙ ሲቃውንት እንዲህ ብለዋል። “ይህ መጽሐፍ የእግዚአብሔር ሃሳብ ነው። የሰውን ሁኔታ፣ የደህንነትን መንገድ፣ የእማኞችን (የጸድቃንን) ደስታ፣ የኃጢአተኞችን ጥፋት ይገልጻል። ጥበበኛ ለመሆን አንብበው፤ እንድትድን የሚለውን እመን፤ ለመቀደስ የሚለውን አድርግ። ሊመራህ የሚችል ብርሃን፣ ለነፍስህ ምግብና የሚያጽናና ቃል አለው። መጽሐፍ ቅዱስ የተጓዥ ካርታ፣ የመናኝ መቋቋሚያ፣ የወታደር ጎራዴ፣ የክርስቲያን ቻርተር ነው። አእምሮን ይሞላል፤ እርምጃን ያቀናል። በዝግታ በየቀኑ በጸሎት መንፈስ አንብበው”።

የመጨረሻ ማሳሰቢያ

አስተያየት ወይም ጥያቄ ቢኖሮት በሚከተለው አድራሻ ወይም E-mail ጻፉልኝ።

የመልዕክት ሳ. ቁጥር 102055
አዲስ አበባ ኢትዮጵያ
millionbelete@gmail.com ወይም
Raeybs@ethionet.et